

తొక్కిరిసిపో



రావూరి భరద్వాజ

ఆదర్శ గ్రంథమండలి, విజయవాడ.

అవర్ణప్రచురణ  
ప్రథమ ముద్రణ  
**1956**  
1000 ప్రతులు

[www.vaaradhionline.com](http://www.vaaradhionline.com)

రూ పా యి

రంగా ఆర్ట్స్ ప్రింటర్స్,  
విజయ వాడ-1.

## లో కం కో సం

చీకటి కన్నుపొడుచుకున్నా కనుపించటంలేదు. మబ్బు పట్టిందేమో చుక్కలకాంతిగూడా లోకానికి కరువయింది. అంతటి భయంకర వాతావరణంలో నేను నాలుగు గజాల గోడనూ దూకి వామి చాటున కూచున్నాను.

నా నాహసానికి నాకే నవ్వుచ్చింది. అంత గోడను నే నెలా దూకానో నాకే అర్థంకావట్లేదు. శలుచుకుంటే వొళ్ళు గరిపొడుస్తోంది. అంత ఎత్తునుంచి దూకేనా నా కే మాత్రం బాధగా లేకపోవటమనేది ఆలోచించదగ్గ విషయం. అప్పుడు కాలోచెయ్యో విరిగితే నా గతేంకాను? నా భవిష్యత్తంతా ఏమవుతుంది? జీవితాంతంవరకూ దుఃఖించాలిసాస్తుంది. అప్పుడు-కానీ నరసమ్మ జ్ఞాపకంవస్తోంటే ఇదంతా తృణప్రాయంగా వుంది నాకు. లోకంలో ఏ కష్టమూ లేకుండా సుఖపడటమనేది సంభవించదు. సుఖపడేదానికోసం మానవుడు కష్టపడాలి. 'సుఖం' అనే లాభానికి ఈ 'కష్టం' పెట్టుబడి లాంటిది.

అందులో ఇది మామూలు సుఖం కాదు. అన్నిటి కంటే లోకంలో గొప్పది. నరసమ్మకు చదువురాదు. నవ నాగరికతా వాసనలు ఇంకా నరసమ్మదాకా పాకలేదు. అయితే నేనే? నరసమ్మ అందంగా వుంటుంది. బహువుగా కలలు కంటోవుంటాయి కళ్ళు. చామనచాయగా, బలంగా, కండ రాలు మెలితిరిగి, గట్టిగా వుంటుంది వొళ్ళు. ఖచ్చితంగా నా

భుజాలదగ్గరికొస్తుంది. నరసమ్మను చూస్తుంటే ఆమె అంగీకారం లేకుండానే వెళ్ళి కావిలించుకొని, ఆ బలమైన శరీరాన్ని చేతులనిండా పొదుపుకొని, అట్లా ముద్దుపెట్టుకోవాలని పిస్తుంది ఎవరికైనా. అడగటమే ఆలస్యంగా ఆవిడ తన కావిలిలోకి వస్తుందనే భ్రమను, ప్రతిమొగవాడూ ఆమెను చూడగానే పొందుతాడు.

నరసమ్మకూ నాకూ మధ్య రెండు నెలల నుండి ఈ కార్యక్రమం జరుగుతూ వుంది. నరసమ్మ మొగుడు ముసలి వాడు గానీ, దుర్బలుడుగానీ కాదు. నాబోటి పిచ్చికగాళ్ళను వొక చేత్తో యమదర్శనం చేయించగలడు. మరి నరసమ్మ కి బుద్ధి ఎందుకు పుట్టిందో నాకు తెలీదు. తెలుసుకోవాలని గూడా నేను కోరటలేదు. తన చిన్నప్పటి ప్రియుల దిగ్గర నుండి, భర్తా తనూ జరుపుతున్న ప్రణయ కలాపాలతో సహా పూసగుచ్చినట్లు నాతో చెప్పిన నరసమ్మ ఈ సంగతిని గురించి నేను అడిగితే చెప్పకపోదు. కానీ నాకే మనస్కరించలేదు. ఏవో కొన్ని మానసిక దుర్బలతల చేతనే నరసమ్మ నన్ను కోరిందేమో! ఆ దుర్బలతలను అట్టేవుంచి, నా అవసరాలను తీర్చుకోకుండా, ఆ నిద్రనుండి లేపి, జ్ఞానాన్ని కలిగించి, తనుచేసిన పనికి పశ్చాత్తాపపడి, నా నుండి, అందకుండా పోయేట్టు, నేనెట్లా చేసుకోను?.....

అయినా ఎక్కువకాలం నే నీ శ్రమపడలేను. ప్రతి రోజూ గాకపోయినా కనీసం వారానికి వొకసారయినా ఈ గోడలు గెంతటం తప్పటలేదు. నరసమ్మ భర్త కొట్టందగ్గర లేకపోతే హాయిగా ఆ వాకిలిగుండా వామిచాటుకు చేరొచ్చు.

అతగాడు అక్కడ వుంటేమాత్రం ఈ ఫీట్ చెయ్యక తప్పదు. నరసమ్మ అంగీకరిస్తే ఆమెను నా గదికి తీసుకుపోగలను. లేదా ఏ మిత్రుణ్ణి అర్థించినా, నా కాపాటి స్థల ధర్మం ప్రసాదించకపోడు. సాంసారికమైన యిబ్బందుల వల్లనేమో, నరసమ్మ ఈ ఏర్పాటుకు అంగీకరించలేదు. కనీసం నేనన్నా ఆమె యింటికి స్వేచ్ఛగా వెళ్ళడానికి వీల్లేకుండావుంది. భర్తను కలిగివున్న గృహిణి ఆమె. అతనికి తెలిస్తే!

ప్రతి రోజూ రాత్రి పదిగంటలు దాటిన తరువాత నేను వామిపక్కకు జేరుతాను. నరసమ్మ పక్క కొట్టంలో వేసుకుంటుంది. తెల్లవారుఝాముదాకా మా కార్యక్రమం జరిగిపోతుంటుంది. ఇది దాదాపు నాకూ, ఆమెకూ పరిచయం కలిగినప్పటి నుండీ జరుగుతున్నది. ఇంతకాలమూ భర్త ఆమెను అనుమానించకుండా వుండటమనేది అసంభవం-ఏదో పనివుండేమో అని వొకటి రెండు రోజులు సగిపెట్టుకున్నా... యింతకాలం అదే నమ్మికను పట్టుకొని అతను వేళ్ళాడుతుంటాడని నేను విశ్వసించలేను. అయినా ఆడది రాత్రిపూట గొడ్డకొట్టంలో చెయ్యవలసిన పనులేముంటాయి గనక? -- అందులో భర్త అనేవాడు వున్నప్పుడు"?.....

చాలా పోద్దుబోయిన తరువాత నరసమ్మ వచ్చింది. ఒస్తూవొస్తూ మధ్యాన్నం తను చేసిన ఫులిబొంగరాలు నాలుగు తెచ్చింది నాకు—నరసమ్మను చూస్తుంటే, చీకటయితే మాత్రమేం గనక-నేను పడ్డ శ్రమంతా మరిచిపోయాను. అట్లా నరసును నా వైపు తీసుకొన్నాను.

“చాలా పోద్దుబోయింది. పిల్లవాడు యిప్పటిదాకా

నిద్రపోనేలేదు” అన్నది నరసమ్మ, నన్ను గట్టిగా ఆనుకొని తన చేతుల్లోకి నన్ను పోదుపుకుంటూ.

“ఎంత ఆలస్యమైనా ఈ వొక్కరోజేగా! రేపన్నుంచి ఈ బెడద ఎవరికీ వుండదు” అన్నాను.

“ఏం?” అన్నది కొంచెం అదిరిపడి.

“రోజూ నేనీ ఫీట్సు చెయ్యలేను. నువ్వంటే నాకెంతో యిష్టం. ఈ అందమైన వొంటికి నే నే త్యాగమైనా చెయ్యగలను-కానీ ఎంతకాలం యిదిసాగుతుంది? నీ భర్తకు తెలిస్తే ఏనాటికైనా యిది వికటించకపోదు.....”

‘ఈ అందమైన వొంటికి ఏ త్యాగమైనా చెయ్యడానికి సిద్ధపడ్డ నువ్వు ఈ కొంచెం కష్టం ఎందుకు పడలేవు? దీనికే త్యాగం చెయ్యలేనివాడివి నా కోసం ఇంకేమిచేస్తావు’ అని నరసమ్మ నన్ను అడగలేదు. బతికిపోయాను.

“ఇది ఆయనగారికి ఇంతకాలమూ తెలియకుండా వుందనేనా మీ వుద్దేశ్యం?”

“అవును. తెలుసా?”

“మనిద్దరి తతంగమూ, ఆయనకు మొదటినుండి తెలుసు. ఇంతకాలం వొక్కతైనూ, ఇక్కడ ఎందుకు పడు కొంటున్నానో అర్థంచేసుకోలేనంత మూర్ఖుడుగాడాయన”

“మరి.....?”

“నా స్వభావం ఆయనకు తెలుసు. నేను కాపరాని కొచ్చిన తొలిరోజుల్లో కాళ్ళూ చేతులూ అంటగట్టి గొడ్డును



బాదినట్టు బాడేవాడు. కూడూ నీళ్ళూ లేకుండా గదిలో పడేసి మూడేసిరోజులు తాళంబెట్టాడు. ఇంతటి హింసనూ చీల్చుకొని నా స్వభావం తలెత్తసాగింది. విసిగి ఆయన నిరాశ చెసుకొని, మానీచూడనట్టు పోతున్నాడు”

చాలా ఆశ్చర్యమేసింది. నరసమ్మ పతివ్రత అని నే నను కోను. పతివ్రత అయ్యే పక్షంలో, ఇట్లా దానివొళ్ళు నా చేతుల మధ్య వుండేదికాదు. లోకం చాలా తుచ్చంగా పరిగణించే ‘కామం’ లో ఎంతటి శక్తివున్నదో అప్పుడు నాకు స్పష్టంగా ఆకళింపయింది. అదే లేకపోతే నే నీ పద్మవ్యూహాన్ని భేదించుకొనిరాను. నరసమ్మ యిట్లా చెయ్యనూ చెయ్యదు.

“ఎట్లాగూ నీ భర్తకు తెలుసునంటున్నావు గాబట్టి, ఇకనుండి నేను నేరుగా మీ యింటిక వస్తేనేం? భర్తభయం గూడా లేనప్పుడు? అతనుచూసి దండొచనుగూడా లేడాయె! ఆ ఏర్పాటు నువ్వెందుకు చెయ్యగూడదు? నా కీ దూకటాలు తప్పవై. ఈ కొట్టంలో పడుకొని.....”

నరసమ్మ కాసేపు ఆలోచించి ‘సరే రేపణ్ణించీ రండి’ అన్నది.

వారం రోజులు మామూలుగానే గడిచినయ్. అసలు విషయమేమిటో తెలిసింది గనక నరసమ్మ భర్తంటే నాకు గడ్డిపోచసమం అయ్యాడు. సాయంత్రం ఆరుగంటల కల్లా అన్నంతిని వాళ్ళింటికి వెళ్ళేవాణ్ని. కాసేపు వాళ్ళబ్యాంకి ‘శాస్త్రాలు’ చెప్పేవాణ్ని. అతను మాత్రం నాతో ఏమీ

మాట్లాడేవాడు గాదు. చాలా కోపంగా, బోనులోవున్న పులికిమల్లే చూస్తుండేవాడు. అయినా నేనాట్టే భయపశ్చేదు. అతను అన్నంతిని చుట్టకాలుస్తూ ఆరుబైట పడుకొనేవాడు. నేను నరసమ్మను తీసుకొని గదిలో పడుకొనేవాణ్ని.

ఈ విషయం యింతకాలం లోకానికి తెలియకుండా వుంటుందని నేనెప్పుడూ అనుకోలేదు. ఇదివరకు తెలిసినా తెలియకపోయినా కనీసం ఈ వారంనుండయినా తెలిసి తీరుతుంది. ఇదివరకు పిరికిగా, భయపడుతూ ఏ. రాత్రిపూటో, ఏ మూలనో జరిగిపోయేది. ఈ స్వేచ్ఛ నాకు లభించినప్ప ణ్నూంచీ నేను పబ్లిక్ గా రాక పోకలు సాగించాను. పగటిలో ఎక్కువకాలం ఆ యింట్లోనే గడుపుతున్నాను.

వారంగోజులు మామూలుగానే గడిచినయ్. ఒకనాడు నేను రోజూమల్లనే, పెందరాళే నరసమ్మ యింటికి వెళ్ళాను. ఆమె మొగుడు భీకరంగా వొకబడిత తీసుకొని వనారాలో నిలబడివున్నాడు. ఇంట్లోనుండి నరసమ్మ ఏడుపు వినిపిస్తోంది. ఈ వెధవ ఏంచేశాడు నరసమ్మని? ఎందుకు కొట్టాడు? నరికి తే, పచ్చడి పచ్చడిగా చితగ్గొడితే? అమాంతం మీదపడి గొంతు పిసికి. ....లాభంలేదు. అతను వూపేవొక్కవూపుతో నా ప్రాణాలు కడబడతాయి. ఏం చెయ్యను?

గబగబా యింట్లోకే పోతున్నాను.

“ఆగు” అన్నాడు. నరాలుజవచచ్చి నిలబడ్డాను.

“ఈ రోజునుండి ఈ గడప తొక్కావంటే డొక్క చీల్చి ఎండేస్తాను. నాలుగు కాలాలపాటు బతకదలచుకుంటే వెంటనే తిరిగి వెళ్ళిపో”.



కొయ్యబారిపోయాను.

“నడవ్వే?” బడితపైకిలేపి నావైపు వొస్తున్నాడు.

పోయినచైతన్యం వొక్కసారిగా నాలోకి వొచ్చింది. ఇంట్లోకొచ్చిపడ్డదాకా నేను ఎక్కడా నడిచినట్టు జ్ఞాపకం లేదు.....

ఎందుకిట్లా మారిపోయాడు? రహస్య సమావేశాలను అంతకాలం భరించినాయన, వారంరోజులు బహిరంగకూటములా అంగీకరించినాయన! ఏమయిపోయింది నరుసు? దానికీ నాకూ రుణం తీరిపోయింది. ఎందుకనో నాలో పెద్ద అగాధం ఏర్పడినట్లనిపించింది. దానితో గడిపిన కాలాన్ని మననం చేసుకొంటూ కూచున్నాను. దిగులేసింది. ఏడుపోచ్చింది.....

“ఏమిటా?” అంటూ వెంకటేశ్వర్లు వొచ్చాడు.

అంతా విన్నాక గూడా వాడు ఆశ్చర్యపడకపోవటం నన్ను ఆశ్చర్యపడేటట్టు చేసింది.

“అదీసరేలే! ఇంతకాలమూ సహించినవాడు, యివ్వాలే ఎదురుతిరగటానికి గల కారణమేమిటో నాకు అర్థంకాలేదు” అన్నాను.

“కావటాని కిందులో ఏముంది? ఇంతకాలం నువ్వు రహస్యంగా వ్యవహారకాండ జరుపుకొంటూ వొచ్చావు. అది దాదాపు లోకానికి తెలియదనే అనుకోవచ్చు. తెలిసినా తెలియకపోయినా ‘అతను’ మాత్రం, తనకుతప్ప యింకెవరికీ తెలియదనే నమ్మకంలో వున్నాడు. అట్లా జరుపుకొచ్చు

కొన్నా ఈ గొడవ జరిగేదిగాదు. మరి నువ్వు బహిరంగంగా అఘోరి స్తివి.....”

“అతను మారటానికి.....”

“ఇప్పుడా నమ్మిక అతనిలో పూర్తిగా నశించిపోయింది. నువ్వు రావటం ప్రత్యక్షంగా చాలమంది చూస్తున్నారు. లోగడ గుప్తంగా వుంచబడిన వొకానొక రహస్యాన్ని బట్ట బయలు చేశావన్నమాట. తన గుట్టుకాస్తా పదిమందికీ తెలిసి పోయిందనే వృద్దేశ్యంతో అతను నిన్ను తన్నడానికి తయారయ్యాడు. అంతేగాని నువ్వంటే సహించలేక కాదు. అతను సహిస్తాడు. కానీ లోకం సహించదు. లోకందృష్టిలో తన విలువ నిలబెట్టుకొనేదాని కోసం; కనీసం నిలబెట్టుకొన్నాననే ఆత్మత్వ ప్రికోసం, అతని పని చేశాడు. ఒకపని—ఎంత నీచమైనదయినా నువ్వు రహస్యంగాచెయ్యి. అది రహస్యంగావున్నంత కాలం నిన్నెవరూ ఏమీ అనరు. కానీ దాన్ని గురించి నువ్వు బహిరంగంగా మట్లాడబోకు. దాన్ని వెల్లడి చెయ్యబోకు—లోకం సహించదు,.....”

## ఆ హి రి

అపూట లలిత మనస్సు మనస్సులోలేదు. ఆలోచన లతో అలసిపోయింది. తర్క వితర్కాలతో, ఆమె మెద డంతా తుకతుకలాడిపోయింది! ఈ సంగతి భర్తతో చెప్ప డమా, మానడమా, అని చాలాసేపు మధనపడింది! అయినా ఓ దారికి రా లేకపోయింది చామె.

దాదాపు అయిదారు నెల్లనుండి ఆ యింట్లో ఉంటు న్నారు. బంధుత్వం లేదన్న మాటేగాని, శారదా తనూ ఓ తల్లి బిడ్డలాగే మసిలారు. చాలా ఉమ్మడి కొంపల్లో వచ్చే చిన్న చిన్న తగాదాల్లాంటివి గూడా తామెరుగరు. తా మిద్దరూ పోట్లాడుకోవాలనీ, అలా పోట్లాడుకుంటున్నప్పుడు చూడాలని చాలామందికి ఉన్నదని తనకూ తెలుసు, శారదకూ తెలుసు! అయితే మట్టుకు-ఇంకోరిసరదాకోసం, గిల్లి కజ్జా పెట్టుకోవడానికి, ఇనతలివారు, అమాయికులూ, చిన్నపిల్లలూ కాదు.

నిజానికి శారద ఎంత మంచిది! అస్తమానూ, 'వదినా! వదినా!' అంటూ పెంపట్లాడుతుంటుంది. ఆ కాస్త పనీ అయి పోగానే, తమభాగంలోకే వచ్చేస్తుంది! పట్టుదలకోసమన్నా- ఓసారి వారి భాగంలోకి ముందుగా వెడదామని, తను, అనేక సార్లు అనుకొన్నది! అదేం గ్రహచారమో గానీ, అది నిడివే రనే లేదు. ఎంత తొందరగా తెములుదామన్నా, ఈ పని తీరిచావదు. శారద తెములుకొని, బైటపడుతుంది మరి!

ఏమూట కామాటే చెప్పకోవాలి! శారద తనకంటే అందమైందే! ఆడవారు, ఆడవారి అందాన్ని ఒప్పకోరం బారు గానీ, అది నిజం కాదు. శారద అందగత్తె అని, తను చూసిన మొదట్లోనే అనుకొన్నది! ఆలోచిస్తుంటే, ఆనాటి సంగతులన్నీ తనకిప్పుడు జ్ఞాపక మొస్తున్నాయి. మొట్టమొదటి సారి, శారద, రాంమూర్తి ఇల్లు చూసుకొందుకు వచ్చి నప్పుడు, ఆవిణ్ణి చూస్తూనే, వారికి ఇల్లు కుదరనివ్వగూడ దనుకొంది తను. ఇలాంటి సంగసులాడి, ప్రక్కభాగంలో ఉంటే... హయ్యో రాత..... ఈయనగా రింకా, చేతికి చిక్కుతాడా అనుకుంది! అసలే అంతంత మాత్రంగా ఉన్న ఈ సంసారం, మరింత కుమ్ముదుమ్మువుతుందేమో భగవంతుడా అని భయపడింది!

కానీ, తననుకొన్న వేమీ జరగలేదు; ఒకరకంగా చెప్పాలంటే, తనప్రయత్నాలు కొనసాగకపోవడమే మంచి దనిపించింది. నిజంగా కొనసాగి ఉన్నట్లయితే—ఈ శారదకు బదులు, ఇంకెవరు ఈ భాగంలోకి వచ్చేవారో! వాళ్ళేటువంటి వాళ్ళో ఎవ్వరూ చెప్పలేరుగదా!

శారద చాలా ఉత్తమురాలని తెలుసుకోవడానికి, తన కెక్కువ రోజులు పట్టలేదు. ఇంట్లోచేరిన గంటకల్లా 'ఏమండీ అక్కగారూ!' అంటూ శారద కేకేసింది. అప్పు డీ మనిషి ఇంట్లోనే ఉన్నాడు. దొడ్లో ఏదో పనున్నవాడిలాగా వెళ్ళి, శారదను చూసొచ్చి 'చాలా అందమైన చెల్లెల్ని సంపాదించావోయ్!' అన్నాడు సిగ్గు లేకుండా! అయినా మొగవాళ్ళ కింత సిగ్గా శరమూ ఉండదేం? అదో ఘనకార్య మనుకుం

టూరో ఏమో మరి- పెళ్ళాం అక్కడున్నదే, ఆవిడేమయినా అనుకొంటుందేమో ననిగూడా ఆలోచించకుండా, నోటికి ఎంతమాటాస్తే అంత మాటా అనేస్తారు! అలాగే ఇవతల వారుగూడా ఉంటే. వారికెలా ఉంటుంది? ఆ మాత్రం తెలుసు కోకపోతే ఎట్లా?

శారద అటువంటి మనిషిని కాదు గానీ, ఎందుకై నా మంచిదని, తనే 'వదిన' వరసకి మార్చింది. ఆ, తెగించిన వారికి వరసా వాయి అడ్డా ఏమిటి? ఆ శాస్తుర్లుగారి కూతుర్లు, 'అక్కాయ్, అక్కాయ్' అంటూనే, వారాల కుర్రాడు లేపుకెళ్ళలేదా? అప్పు డేవరసలు అడ్డొచ్చాయి గనక? కాదుగానీ, మన జాగ ర్తలో మన ముండటం మంచిదే! ఆపైన, అన్నిటికీ, ఆ నా రాయణమూర్తి ఉన్నాడు.

తనింత పకడ్బందీగానూ ఉన్నది. రాంమూర్తిని 'అన్న గారూ'! అని నిండుగా, నోరారా పిలిచేది. ఆయనగూడా 'ఏమిటమ్మాయ్?' అని ఆవ్యాయంగా పలికేవాడు. అటువంటి వాడికే, ఈ వెధవలోచన ఉన్నదంటే త నేమనుకోవాలి?

ఈ మొగాళ్ళకున్న అహంకారానికి—పెళ్ళా లే గనక లేకపోతే, లోకం భగ్గునమండిపోదా? శారద ఊళ్ళో ఉన్నంత కాలమూ, కుక్కినపేనులాగా పడున్నాడు రాంమూర్తి. కన్నెత్తి తనకేసి చూడనన్నా చూసేవాడుకాదు. తను నాలుగై దుసార్లు, ఈమాటే శారదతోగూడా అన్నది. 'ఆయ నంతే వదినా! ఆడాళ్ళంటే పరమ సిగ్గు' అన్నది శారద. ఇదంతా నాటకమనే సంగతి, తన కిప్పుడుగానీ అర్థం కాలేదు. ఈ మొగాళ్లు, ఎంచక్కా నటిస్తారనీ!



శారదకు గూడా తన మొగుడి బుద్ధి బాగా తెలుసు లాగుంది; లేకపోతే ‘హూటల్లో భోంచేస్తారే వదినా! నీ కెందుకొచ్చిన శ్రమ!’ అంటుందా? పిచ్చిముండ! తనే తెలుసు కోలేకపోయింది. ఆవిడ వద్దన్నకొందికీ, తనే బలవంతం చేసింది. ‘మా అన్నగారికి మేం తక్కువ పెట్టుకోం లేవోయ్’ అంది. ‘ఇవన్నీ అనకపోతే, మా యింట్లో తినడం ఇష్టంలేదన రాదూ? తీరిపోతుందిగా!’ అని తను యాప్టపడ్డది! ‘ఇరుగూ పొరుగూ అన్న తరువాత, ఇబ్బందుల్లో సబ్బందుల్లో ఆదాకోక పోతే ఎందుకూ?’ అన్నది. ఇన్నన్న తరువాత గానీ ‘నీ ఇష్టం!’ అనలేదు శారద. అంటే ఏమిటన్నమాటా? తన మొగుడు బుద్ధిని తనే నమ్మలేదన్నమాట! ఆవిణ్ణినడం కాదు గానీ, ఈ మనిషిని, త నీనాటికి నమ్మగలదా?

దోషనపొయ్యే తద్దినాన్ని కొని తెచ్చుకున్నట్లయింది. అప్పు డన్నివిధాలుగా శారదను బలవంతపెట్టకుండా ఉండాలి సింది. మొఖమోటానికి ఎదో ఒకసారీ అరసారీ అని-మెదలకుండా ఊరుకోవలసింది! పోనీలే—పొరుగున ఉంటున్నారగదా, అవసరాలనేవి అందరికీ వుంటాయిగదా, ఓ పది రోజులపాటు ఉడకేసిపెడితే, పోయిందేమిటైస్తూ అనుకొన్నది గానీ, ఈ మూర్తిగా డిలా తయారవుతాడని తను ఊహించ లేకపోయింది!

అయినప్పటికీ తను ‘అన్నగారూ! అన్నగారూ!’ అంటూనే ఉంది. ఆ వెధవగూడా ‘అమ్మాయ్, అమ్మాయ్!’ అనే వాడు. అలాంటివాడికి ఈ అపరబుద్ధి ఎందుకు పుట్టినట్టూ? అందుగ్గాదూ, లోకం ఇలా పాడై పోయింది!

అంతక్రితం తలెత్తిగూడా చూడనివాడు, శారద వెళ్ళి నప్పట్నుంచీ, చూసి నవ్వడంగూడా సాగించాడు. ఎందుకో గదా అనుకొంది తను. అలాడారుకోవడమే తనకొంపతీసింది! నవ్వినప్పుడే, పెట్టవలసిన నాలుగూ పెట్టవలసింది! 'అన్నాయ్' అంటున్నాంగదా, వీడికిమాత్రం ఆ పోకదల గుణం పుట్టబోతుందా అని—తను తాత్పరంచేసింది. ఇది, ఆ వెధవకు, మంచి ప్రోత్సాహమిచ్చింది. మూడో రోజునుండి పూలు పట్టుకురావడం మొదలెట్టాడు. అప్పుడుగూడా తను, అనుమానించిచావలేదు. పెళ్ళాం వున్న రోజుల్లో తెచ్చేఅంబాటు ప్రకారం తెచ్చాడని సరిపెట్టుకొంది. అదే ఇదేమని—నిన్న సాయంత్రం చెయ్యిపట్టుకున్నాడు. ఆ నారాయణమూర్తి దయనల్ల-ఎవ్వరూ చూడకపోబట్టి సరిపోయింది. తనఖర్మంగాలి, ఎవరికంటనన్నా పడితే కాపరానికి నీళ్ళొదులు కోవడమేనా, ఇంకేమయినా ఉందా!

పోనీ, ఈ మనిషన్నా కాస్త మంచివాడైతే అనుకోవచ్చు. అప్పుడెప్పుడో, ఆ రాజారావు ఫోటో పెట్టిలో ఉన్నదని, ఇప్పటికీ సాధిస్తుంటాడుగదా! అట్లాంటి అనుమానం మనసులో ఉన్నవాడికి, ఈమాత్రం సందు దొరికితే, తన కాపరం ఇంకా నిలవనా? తన్ని తగిలేసి, ఇంకెవతైనో పెట్టుకు ఊరేగడూ? ఇప్పుడు సరిగ్గా ఉంటున్నాడని మాత్రం ఏమిటి గానీ, అప్పుడీ అడ్డంకిగూడా వేకుండాపోతుంది.

అయినా ఈ రాంమూర్తిగాడికిదేం లేకిబుద్ధి? తన చక్కదనం చూసి భ్రమసిపోతారనుకొన్నాడా? తన డబ్బుకు లొంగి పోతారనుకొన్నాడా? వీడి బాబాయిల్లాంటివాళ్ళను తను

చూసింది! వీడి లెక్కప్రకారం, వాళ్ళందరికీ తను లొంగి పోవలసిందేనా? హయ్యో రాత! వీడింత తెలివితక్కువ వెధవేమిటి? వీడనుకొన్న దే నిజమయితే, తనెప్పుడో వీడికి లొంగి పోవాలిసింది! మాటాచ్చిందని కాదు గానీ, రాంమూర్తి అందగాడే! అలాంటి అందమంటే తనకు ఇష్టం గూడానూ! ఈ మనిషి రాంమూర్తిలాగా ఉంటే ఎంత బాగుండును! ఈ రాంమూర్తిలాంటివాడు తనకు భర్తగా దొరికితే ఎంత సంతోషిద్దను.....ఇలాంటి పిచ్చి పిచ్చి ఆలోచనలు తనకు కలిగిన మాటగూడా నిజమే! భగవంతుని ముఖంచూసి చెప్పాలంటే— తన కట్లా అనిపించింది మరి! అనిపించిందిగదా అని, తనేమన్నా తూలిందా? లేదే!

ఎందుకో, హఠాత్తుగా, తనకు అనిపించింది, ఈ రాంమూర్తి, ఒంటరిగాఉన్నప్పుడు ఏదన్నా అఘాయిత్యంచేస్తే ఏమిటి చెయ్యడమో అని! అలా ఎందు కనిపించిందో తనకు తెలీదు. మనసులోని ఆలోచనలు గ్రహించినవాడిలా, ఈ త్రాపి అంతసనీ చేశాడు. నిన్న చెయ్యిపట్టుకొన్న వాడు, ఇవ్వాళ ఇంకేమైనా చేస్తాడు. అసలు నిన్న నే, ఆయన కీ సంగతి చెప్పాలిసింది; తనెందుకో చెప్పలేకపోయింది. ఉరు మురిమి, మంగలంమీద పడుతుందేమోనని తన భయం! చెప్పకుండా ఉంటే ఈ మూర్తిగాడు ఇంకెంతదాకా పాకుతాడోనని, అదో భయం! అయ్యో శ్రీరామచంద్రా!

లలితకు హఠాత్తుగా ఓ ఆలోచన వచ్చింది. అలాంటి ఆలోచన సమయానికి వచ్చినందుకు, ఆమె చాలా సంతోషించింది. ఈగిజాటునుండి తప్పుకోవడానికి తన కదొక్కటే

మార్గం! తనుకూడా పుట్టింటి కెడుతుంది. దానితో అన్ని చిక్కులూ ఇట్టే విడిపోతాయి. తన కిక మూర్తిగాడి బెడద ఉండదు. వీణ్నిగురించి తను నుల్లగుల్లాలు పడనవసరంలేదు. ఇక్కడ ఉండడం, అన్నివిధాలా అనర్థకమని తేలిపోయింది. ఉన్నప్పణ్నించీ, ఈ మూర్తిగాడు ఏదో చేస్తూనే ఉంటాడు. ఇలా ఇలా చేస్తున్నాడని, ఈ మనిషికి చెప్పడానిగూడాలేదు. మొదట్లో, ఆయనగారి కంతగా ఇష్టంలేకపోయినప్పటికీ— ఈ తిండి ఏర్పాట్లు చేసింది తనే; ఇప్పుడు వద్దంటున్నదీ తనే!

అదీగాక వీడు తనను 'అమ్మాయ్' అంటున్నాడు. తను వీణ్ని 'అన్నగారూ!' అంటున్నది. అటువంటివాడు ఈ పనిచేశాడంటే ఎవ్వరూనమ్మరు. పైగా తనే రద్దీపడాలనాస్తుంది. ఇక్కడండి, ఈ జాతర నెత్తికి చుట్టుకోడంకన్నా, తను హాయిగా తప్పకెళ్ళడమే మంచిది! నాన్నగూడా మొన్ననే రాశాడు. ఆయనరాశాడనికాదు గానీ, తనకుగూడా తనవాళ్ళను చూడాలనిపిస్తున్నది..... అన్నిటికన్నా ముఖ్యం ఈ గండక తైర తప్పిపోతుంది.

శంకరం భార్య చెప్పింది విన్నాడు. ఓ నిమిషం ఆలోచించాడు. ఆ తెల్లవారే అతను భార్యను ప్రయాణంచేసి బండిదాకా పంపించాడు.

నాలుగైదు రోజులపాటు చాలా కులాసాగా గడచిపోయింది. లలిత తన స్నేహితులందర్నీ పలకరించి వచ్చింది. ఆ పైన ఏం చెయ్యవలసిందీ లలితకు తెలియలేదు. ఇంట్లో ఉన్న కాసినిపుస్తకాలూ, పనిబట్టి రెండురోజుల్లో పూర్తిచేసింది. ఈ ఊళ్లో సినిమాలు, పార్కులులేవు. రేడియోగూడా లేదు.



ఆమెకు పిచ్చెక్కినట్లయింది. ఓ నెలరోజులపాటు కులా సాగా గడుపుదామనుకొంది. వారానికే మొఖం మొత్తింది! తిరిగి వెళ్ళిపోదామా అని గూడా అనుకొంది. మరో రెండురోజులు రాజారావు రాకపోతే, అనుకొన్నంత పనీ చేసేది లభిత.

రాజారావును చూడగానే లలితకు పాత సంగతులెన్నో జ్ఞాపకం వచ్చాయి. ఆవిడగాను కథానాయిక కాదు గానీ, అయినట్లయితే, తప్పకుండా కళ్ళంట నీళ్ళు పెట్టుకునేది. ఆ రోజుల్లో, తెలిసీ తెలియని వయస్సులో, తామేమో అనుకొన్నారు. పెళ్ళిచూడా చేసుకుందా మనుకొన్నారు. ఈ భూప్రపంచం తల్లకిందులైనా, సూర్య చంద్రులు గతులు తప్పినా, సప్తసముద్రాలూ ఇకినా, తమ వివాహం జరిగి తీరాలిసిందేనని ప్రమాణాలు చేసుకొన్నారు. చివరికి జరిగిందేమిటంటే ఏమీలేదు. మొదట్లో ఏదో కాస్త గినుకులాడినా. తను శంకరాన్ని చేసుకుంది. రాజారావు ఇంకెవరో పెండ్లాడి ఉద్యోగం చేసుకుంటున్నాడు. అంతవరకూ తన పెళ్ళి విషయం, ఆటే పట్టించుకోని నాన్న, ఈ సంగతి తెలియగానే ఆదరా బాదరా కానిచ్చేశాడు. అమ్మ ఒప్పుకోలేదు గానీ, ఒప్పుకొంటే తన పెళ్ళి రాజారావుతోనే అయ్యేది...

లలిత ఆశించినంతా జరిగింది. రాజారావు ఆమె కాలక్షేపానికి చక్కగా అక్కరకొచ్చాడు. దివాణంలాంటి కొంప, నాన్న ప్రొద్దుటనంగా వెళ్ళి రాత్రిగ్గానీ తిరిగి రాడు. తమ్ముడు, ఆ వీధి బడితో సతమతమవుతుంటాడు. ఆ రెండు మెతుకులూ ఉడకేసి, అమ్మ ఓమూల నడుంవాల్చేస్తుంది...

రాజారావుగ్గాడా, ఆనాటి సంఘటనలన్నీ మనస్సులో



మెదిలి ఉండాలి; లేకపోతే, అలా మాట్లాడి ఉండడు మరి.

‘ఆ! పోనిద్దా! అప్పు డేదో జరిగిపోయింది. దాన్ని గురించి ఇప్పు డెంత అనుకొంటు మాత్రం ఏం లాభం?’ అన్నది లలిత.

‘నేనంత తేలిగ్గా మాట్లాడలేను. నువ్వు మరచిపోయా వేమోగాని, నే నింకా మరచిపోలేదు.’ అన్నాడు.

లలిత కళ్ళు తళతళలాడాయి.

‘ఈగదిలోనే మనం కలుసుకొంటుండేవాళ్ళం. మొదటి సారి నిన్నిక్కడే నేను ముద్దెట్టుకొన్నాను...’

లలిత అతని ముఖంలోకి చూసింది. ఆమె పెదాలు కొద్దిగా వణికాయి ఏదో చెప్పబోయి చెప్పలేక ఆగిపోయింది. రాజారావు కేదో ప్రోత్సాహం లభించినట్లయింది. ఎవరో చెప్పినట్లుగా, అతను ముందుకు వెళ్ళాడు. అతని చేతుల్లో లలిత శరీరం, ఓ క్షణం పెనుగులాడి, మానేసింది...

తాను చేసిన ఈ పని మంచిదా, చెడ్డదా అన్న విచికిత్స జరిగినప్పుడు, మంచిదేనని లలిత సమాధానం చెప్ప కొంది. తనూ, రాజారావు ఒకప్పుడు పెళ్ళికూడా చేసు కొంది మనుకొన్నారు. చేసుకోవడానికి తమకు అభ్యంతర మేమీ లేదు. చేసుకోవటమే జరిగినట్లయితే, తను శాశ్వ తంగా, రాజారావుమనిషి. అయివుండేది. అలా కాకపోవ డానికి కారణం, తనుగానీ, అతనుగానీ కాదు; అమ్మ! ఆమె పట్టుదలవల్లనే తాము విడిపోవలసివచ్చింది. అమ్మ పట్టుట్టబ నట్లయితే, తా మిద్దరూ భార్యభర్త అయ్యేవారు. హాయిగా సుఖంచేవారు. ఇప్పుడు కాలేదు—అయినంత మాత్రాన

సుఖపడకూడదనే దేముంది? నిజం చెప్పాలంటే తను వ్యభిచరించింది శంకరంతోనే గాని రాజారావుతో కాదు!

ఈ పంపిణీమీద, తనను తాను సమర్థించుకొందుకు చాలా కారణాలు కనిపించాయి లలితకు ఆ మూర్తిగా డిలా చేయడం కూడా, ఒకందుకు మంచి దే ననిపించిందామెకు. లేకపోతే, ఇంతలో తను పుట్టింటికి వచ్చి వుండదు, ఈ రాజారావు కనుపించనుకూడా కనిపించడు. అంచేతే, ఇతని సెలవు అయి పోయిందాకా తనిక్కడే ఉండటానికి నిశ్చయించుకొంది. మరో పదిహేను రోజులదాకా, రావడానికి పడదని, శంకరానికి ఉత్తరం కూడా రాసింది.

అయితే ఆ గడువు దాకా లలిత ఉండ లేదు. అలా ఉత్తరం రాసిన మూడోరోజునే ఆమె ప్రయాణంకట్టింది. ఇంత హఠాత్తుగా లలిత ఎందుకు ప్రయాణమాతున్నదో ఎవ్వరికీ తెలియలేదు. చివరకు రాజారావు కూడా తెలుసుకోలేకపోయాడు.

‘నువ్వింకా ఉంటావనుకున్నాను లలితా! ఇలా వెడతావనుకోలేదు. కనీసం ఎందుకెడుతున్నావోకూడా నాకు తెలియకుండా వుంది’ అన్నాడు రాజారావు.

‘తెలియవలసిన అవసరం లేదు’ అన్నది లలిత.

ఆమె మనస్సు పరిపరివిధాల పోయింది. ఈ మొగవాళ్ళంతా ఇంతే అనుకొంది. ఎంతో ప్రేమించాడను కొన్న ఈ రాజారావు కూడా తనను మోసగించాడనుకొంది. ఆనాడు—పెళ్ళికాక పూర్వం—పెళ్ళి చేసుకొంటాననే, తనను అనుభవించాడు. ఇప్పుడు—భార్య పుట్టింటికి వెళ్ళిన కారణంగానే

వెనుకటి పరిచయాన్ని పురస్కరించుకొని, తనను మరొక సారి 'పత్రిత' ను చేశాడు ఈ రెండవ తప్పు జరగడానికి కారణం తను కాదు; రాజారావు భార్య.

ఆలోచించి చూడగా లలిత కెళ్ళో అనుమానా లుద యించాయి. ఈ ఆలోచన, అక్కడ ఉండగానే వచ్చినట్ల యితే. తను పుట్టింటికి రానేరాదు. ఓ అపాయంనుండి, తప్పు కొందుకు తనిక్కడ కొచ్చింది; అంతకన్నా బలీయమైన అపా యానికి గురికాబడ్డది. ఈ రాజారావు ధర్మమా అంటూ తనకు తెలిసివచ్చింది. రామ్మూర్తి తన వెంట పడటానికి, రాజారావు తన దరిజేరటానికి గల కారణమేదో తనకు తెలిసిపోయింది! బహుశా ఈ కారణంచేతే తనభర్త, తను పుట్టింటికి వెళ్ళడానికి, చప్పున అంగీకరించి వుంటాడు.

తను త్వరగా వెళ్ళాలి. తనభర్త మరో స్త్రీ వలలో పడకముందే. ఆయన్ను రక్షించుకోవాలి. ఇష్టాయిష్టాలనేవి ఎట్లా ఉన్నా, తను చేసేచేసే కాపరాన్ని కాలదన్నుకో లేదు...

ఆదరాబాదరా రైలు దిగి ఇంటికొచ్చింది. రాం మూర్తిగారి భాగంలో దీపంకూడా లేదు. తమ యింట్లో నుండి గాజుల చప్పుడు వినిపించింది. అడుగులో అడుగు వేసు కొంటూవచ్చి తలుపుసందుగుండా లోపలికి చూసిందామె. లలిత అనుమానించిందంతా జరిగింది. శంకరం వెల్లకిలా పడుకొనివున్నాడు. అతని మంచంమీద కూచున్నామెను శారదగా గుర్తుపట్టడానికి, లలితకు ఎంతో సేపుపట్టలేదు.

## నీతిస్తంభం

భూమిమీద ఆగస్టు మబ్బులనీడలు అందాలుగా నడుస్తున్నాయి. తొరతొరగా చెదురుతో, చల్లగాలి మెస్తగా నీడల్ని తాకుతోవచ్చి, గదిలోవస్తువుల్ని చీకాకుపడుస్తున్నది. మిత్యలందరూభోజనాల అలసటతో సిగరెట్లు కాలుస్తున్నారు. కూతురు నామకరణ మహోత్సవానికి నాగభూషణం యింటి కొచ్చారువాళ్ళు. నాగభూషణం చలమిస్తు చలానికిమల్లనే. అతనుకూడ కూతురుకు దేనికి అందని పేరుబెట్టాడు. అతన్ని చూస్తే రచయిత సుబ్బారావుకు పెద్దకోపం. పనిగట్టుకొని నాగభూషణం అతనికి కీడుఅనేది ఏమీ చెయ్యలేదు.

అసలు 'చలం' అంటే సుబ్బారావుకు మంట వాడి మూలంగా సమాజమంతా నాశనమవుతోందంటాడు. ఆడ వాళ్ళుచంకల్లోకి రవికలు కుట్టించుకున్నా, కడియాలు, అందాలు తీసిపా రేసినా, సన్నటి గరగరచప్పుళ్ళ చీరెలు తొడలుకనపడేటట్టు కట్టుకున్నా, చలమే కారణమని, అంతటితో ఆగక సినిమాలో యిటీవల సెక్సుఅప్పీలు డాన్సులుచెయ్యడానికి, రేడియోలో, గ్రాంఘోనులో, పత్రికల్లో ప్రేమపాటలు, తుమ్మెద, కోకిల, చల్లగాలిపాటలు పాడటానికి చలంగాడు కారణమంటూ, అసలు ఆడవాళ్ళను చూడగానే భక్తిపుట్టకుండా, మొగవాళ్ళకు కామంపుట్టడంగూడ, వాడుచేసిన అఘాయిత్యమేనని ముగిస్తాడు, సుబ్బారావు.

సుబ్బారావు రచనలను ప్రకటించేపత్రికలు తెలుగులో వ్రాడడం, ఆంధ్ర నీతివంతుల సంఘ పురాజన్మ సుకృత విశే



మం. చలాన్ని అతనిని, లోలోపలకాక, బహిరంగంగా పొగిడే బహుకౌద్దిమంది తెలుగువాళ్ళను పత్రికల్లో చీలుస్తూ, రక్త పాతాలు జరుపుతో రచనా పరంపరలు తెలుగు లోకంలోకి కార్చాడు సుబ్బారావు.

‘ఇదిగో! చూశావా, “పిలక” పత్రికవారి జన్మదిన సంచికలో “చలం మలం” అని వొక కథ రాశాను. ఈపత్రిక-వాడిగూడ వొకకాపీ పంపాలే! ఇది చూసినతరువాత చలం ఆత్మహత్య చేసుకొంటాడని నా నమ్మకం;’ అన్నాడు సుబ్బారావు చేతులో పత్రిక బల్లమీద ఎడేసి.

“యామని రాశావు?” అన్నారొకరు.

“మామూలేగా! భావాలను అంగీకరించే ధైర్యంలేక, ఆ క్రెడిట్ ని శైలికీ, వర్ణలకూ, రచనా పాటవానికీ అంటగడ తాడు” అన్నాడు నాగభూషణం.

“ఇది చదువు ముందు, తరవాతమాట్లాడు”

“వాద్దు, చలంమీద విమర్శలు చదివించదిపి తలనొప్పి పెడుతోంది. మామూలు ఏడుపేగా! సంఘం పాడై పోతోంది. యివి చదివిన తర్వాత ఏ ఆడదీ మొగవాడితో కాపురం చెయ్యదు. లేచిపోతారు సంసారాలు వదిలి—ప్రజలు నైతిక పతనం అవుతారు.....మామూలు ఏడుపే. కొత్తకంఠాల్లోంచి తప్ప మార్పులేదు, ఆనాడు, యీనాడు, ఎవరినుం చైనాసరే చివరికి.

“కాదంటావా? నన్నడిగితే అసలు ప్రజలు ఇంత బరి తెగించిపోవటానికి, వాడు కారణం, ఎట్లాకాదో చెప్ప?”



“నిజంకావొచ్చు చలాన్ని సరిగ్గా అర్థంచేసుకోనివాళ్ళకు.....నువ్వేం చదివావు అతనిసాహిత్యం అతన్ని తిట్టటానికి?”

“మొదట ‘పాపం!’ చదివాను. అప్పుడే నా మనస్సులో పలికింది ఈ పురుగును ఆంధ్రులు బతకనివ్వటం ఎందుకా అని? అప్పుణ్ణించీ.....”

“అట్లాచెప్పి. అందుకే అతను నీ కోపానికి కారణం అయ్యాడు. మొత్తంసాహిత్యం చదవు; నీబోటి పిచ్చినాన్నల కోసం అనంతంగా బాధలుపడటం, ఘోష వినిపిస్తాయి.”

“వొద్దు, ఎంతరాసినావొకటే! కామం, కామం, ప్రేమ, ప్రేమ, శృంగారం, నరాలతీపు, తియ్యనిబాధ, లేచిపోవటం— అంతేగా! లేచిపోయినవాళ్ళ చరిత్రలుతప్ప అతగాడికి మరొకటి కుదరదు రాయటానికి! ఇంతేనా జీవితమంటే! ఒక్కచోటైనా తిండినిగురించి రాశాడా? అతనుతిట్టే, విమర్శించే వ్యవస్థ అసలు ఎందుకొచ్చినయ్యో ఆలోచించాడా? రోగచరిత్ర తెలికుండా మందులువాడే డాక్టరుకీ చలానికీ ఎక్కడుంది భేదం?” అని ఆయాసంవల్ల ఆవేశంతో ఆగిపోయినాడు సుబ్బారావు. విజయాన్ని సాధించినట్లు మొఖం చాటంత విస్తరింప చేసుకొని అందరివంకా చూసి-----

“వుండు. నువ్వన్నట్టు చలంగారికీ లేచిపోయేవాళ్ళ చరిత్రలుతప్ప రాయటానికి కుదరదేమో. అతను వేసిన మహాస్త్రాలు సంఘానికెక్కడా తగలనిమాట నిజమే నీ మాటప్రకారం—మరి నువ్వు చలంమీద దండెత్తడందేనికి? ‘పిలక’—‘తిరుచూర్నం’ — ‘మూడులింగాలు’ — ‘పతివ్రత’ — పత్రికల్లో

నీఏడుపు, నీఅనుయాయుల ఏడుపులెందుకు? చలంమూలంగా నే సమాజమంతా నైతికపతనం అయిందని అఘోరిస్తారేం, మీ అన్నయ్యలు, తమ్ముళ్లు? చలంవేసిన ఆగ్నేయాస్త్రాలు సంఘాన్ని కిందిత్తయినా కదలించనపుడు! వాడివల్లనే కుర్రవాళ్ళు, కుర్రవతులు 'బరి' తెగించిపోతున్నారనీ, కాపరాలు చెయ్యటంలేదనీ, లేచిపోతున్నారనీ రంపరిల్లటందేనికీ?.....

“అదీ .....” అని నసిగాడు.

“విను, అతని రచనలు సంఘంలో యిప్పుడిప్పుడే కదలికను తీసుకొస్తున్నాయి. అది మీ రచయితలు అందరివల్లా కానిపని. ఆ క్రెడిటు అతనికివ్వటం ఇష్టంలేదుమీకు. అందువల్ల అతని సాహిత్యశరాలు సంఘానికెక్కడా తగల్లేదని కాసేపూ, భయంకరంగా గాయాలుచేసి ప్రజల్ని దిగజారుస్తున్నాయని కాసేపూ, నిలకడలేకుండా మాట్లాడి కొట్టుకుచస్తున్నారని మీలోమీకే కుదరక తిట్టడం—” అన్నాడు నాగభూషణం.

“అబ్బే! కాదు. చలం గొప్ప రచయిత. అమోఘమైన శైలి. బ్రహ్మాండమైన భావవేగం. గొప్ప రచనా నైపుణ్యం .....

“బూతునుగురించిరాయటం మానుకోమని మౌనరచయితని బ్రతిమాలుకోటంకన్న — అసలు బూతే జరక్కుండా, ఎవ్వరూ లేచిపోకుండా, లేచిపోయేవాళ్ళకు మీరంతా వెళ్ళి అడ్డంపడరాదూ? ఇట్లా, ఇట్లా, ఈ యీ కారణాలవలన లేచిపోతున్నారని రాయటమా చలంతప్పు! జరుగుతున్నయ్ గనక రాస్తున్నాడు.”

“మాంసం తింటామని ఎముకలు మెళ్ళో వేసుకోవడం....”

“మీరంతా ‘తప్ప’ అనుకొంటున్నది తప్పుకావ చెప్పటానికే చలం అంత తప్పుగా రాస్తున్నాడేమో నువ్వెప్పుడన్నా ఆలోచించావా?”

“అదిసరే! మరి కథల్లో ఎక్కడా ‘తిండి’ సంగతి వుండదేం? అన్నంతేకపోతే ప్రేమవుంటుందా మనుష్యులమధ్య? దీనికేం చెబుతావు?”

“నుహాభారతంలో బాడ్ మింటన్ గురించి ప్రేదనటంలో ఏం అర్థముంది? ఆయన తోవ వేరు. అదులో దీనిసంగతి అత్రిస్తుతమని భావించివుండాలి. ఆమాటకొస్తే, నీ సవాలక్షి నీవ కథల్లో తిండి, గుడ్డ, ఏడుపులు, నెత్తురుతప్ప మిగతావి వున్నాయా? ఆ కథానాయికా నాయకులంతా వుచ్చులు బిగించుకొన్నారా? వాళ్ళకి ఎక్కడా సెక్సువుండదేం? ఎందుకంటే ఆ కథలు నీతివిగనక. అంతే చలంలోగూడా!”

“నువ్వెన్నన్నా చెప్పా. జీవితమంతా సెక్సుమయం అగుటం శుద్ధపౌర బాటు. చలం కాస్తనయం. మరీ యిటీవల వానముతాబయలుదేరింది. వీళ్ళు అన్నా చెల్లెళ్ల మధ్యగూడ ప్రణయంనడిపి పైగా అదంతా రైతుసని పెధవఫిలాసఫి దంచటం-పసిపిల్లలోగూడ సెక్సువుంటుందనీ, అయితే అదిపెద్దనాళ్ళక మల్లేగాకుండా మరొకరూపంలో వ్యక్తమవుతుందనీ రాతలు ప్రతికల్లో.....”

సుబ్బారావు యిట్లాఅంటున్నాడు. ఆ వేశంతో పెనక్కిముందుకువూగుతో, మధ్యమధ్య రతయితలను తిడుతో. వసా

రాలోనుండి సుశీల పెద్దగొంతూ, కిష్టుడివీపుమీద ఫెటఫెటలూ, వాడివడుపు వినిపించినై.

“ ఏమిటోయ్ ఆగొడవ? ఎందుకు వాణ్ణట్టాకొట్టడం?” అంటూ నాగభూషణం వసారా వేపుకు వచ్చాడు.

“కొట్టాలా? నరకాలా వీణ్ణి? వేలెడువేనివెధవగ్నూడ... అన్నీ వెదవబుద్ధులు...” అని మరొకటి కిష్టుడివీపుమీద అంటించి..... “ఈదఫా వాళ్ళింటి వేపు వెళ్ళు, చర్మం వొలుస్తా” అని ఇగ్లొక్కిపోయింది. నాగభూషణం కుచ్చెళ్ళతో కిష్టుడిచీమిడి, మసికన్నీళ్ళుతుడిచి ఎత్తుకొని మళ్ళీ స్నేహితుల దగ్గరికివచ్చాడు. కిష్టుడు, తండ్రిచంకలో యేడుస్తూనే వున్నాడు యింకా.

“ఏంచేశావు నాన్నా?” అని బుజ్జగించాడు కొడుకుని నాగభూషణం.

“ మ రే..... నేనే.....చిట్టినే.....రోటిచాటునే .....మొగుడూ పెళ్లాలాట అడుకొంటూంటేనూ ..... కొట్టింది నాన్నా.”

“ ఓస్. దీనికేనుటోయి ఏడవటం ——— పూరుకో. బిస్కట్లు ఆనిక్కొనుక్కొని అమ్మకు పెట్టకుండా ———మని ద్వరం—తిందాం.—సరేనా—? పూరుకో”

“ఆనిక్క.....నువ్వు.....అమ్మని. .... కొట్టు నాన్నా!”

తండ్రిదగ్గర వాగ్దానం తీసుకున్న కాసేపటికి ఏడుపు ఆపుకొన్నాడు కిష్టుడు.

అందరూ వాళ్ళమామూలు ఘోరణిలోపడ్డారు.

“ఆ ఏమిటి? యిందాక ఏదోపిల్లలంటున్నా వే?”

“ఏంలేదు” అన్నాడును బ్బారావు ఈసఃఘటన జరిగిన తర్వాత ఏమనాలోబోధపడక. విషయం మార్పాడు.

“అయినా తిండికిచ్చినంత ప్రాధాన్యం సెక్సుకివ్వటం మంచిదిగాదు. వారంరోజులు తిండిలేకపోతే మనిషి చస్తాడు. నెలరోజులు సెక్సులేకపోయినా హాయిగావుంటాడు. సెక్సు చెప్పకోదగ్గంత సమస్యగాదు.”

“సీతాపతి లక్షాధికారి...”

“ఏ సీతాపతి?”

“గోవర్ధన మిల్ పాప్రయిటరు.”

“ఓ”

“లక్షాధికారి. మొఖమల్ పరువులు, క్లాస్, గౌరవం, సొమ్ములు, మంచి ఆహారం, చేతినిండా రూపాయలు ఏం తక్కువ సీతాపతిభార్యకి? అత నో గొప్పరసికుడు. ఖాదిర్తో ఎందుకులేచిపోయింది? మిల్లులో బస్తాలు మోసేకూలివాడు. తిండిగూడా వుండదు వాడికి. తాగుతాడు. రాడ్డి. జూదగాడు. ఏంచూసివాడిలో? సీతాపతి ఎంతబతిమలాడినా వొచ్చిందా? వాడితో తన్నించుకుంటూ, అన్నంలేక అరుగులమీదనైనా వుండటానికి వొప్పకొందిగాని. డబ్బుకారణం అయినా అంత కంటే ఇతర ‘యిన్స్టింక్ట్స్’ చాలా పనిచేస్తుంటాయి జీవితం మీద.”

“నీమాటలు వింటుంటే జవాబురాదు చెప్పటానికి. కాని——ఈ సాహిత్యంవల్ల ప్రజలు చెడిపోతున్నారని నా నమ్మకం.”



“చెప్పాగా యిందాక. మళ్ళీ మొదలా?”

‘ఈ పీడ చలంతోటే ఆఖరనుకొన్నాను. కాకుండా యివక రచయితలదాకా పాకింది. ఇంతమంది ప్రాణాలతో బతికుండగా యిక సంఘం బాగుపడే దెట్లా?’

“ఎందుకు వీళ్ళనుచూచి భయపడటం? మీ స్త్రీలంతా పతివ్రతామణులుగా! పరపురుషుడొచ్చి కావిలించుకొన్నా కామం రేగదుగా? తరతరాల, యుగయుగాలనుంచీ పతివ్రతా ధర్మాలకు, సతీత్వానికి మీ స్త్రీలు ప్రపంచం మొత్తం పేరు మోశారటగా? అన్యపురుషుని అన్నయ్యలాగానో, బాబాయిలాగానో తప్ప మరొకవిధంగా అనుకొవటం చాతగాదనేగా మీవాళ్ళంతా నుత్తకాల్లో రాసిందీ, మీరీనాటికీ మనస్సులో ఎట్లావున్నా పైకి అంటోన్నదీ. ఇంత మంచివాళ్ళ మనస్సుల్ని ఈ కొంచెం రచనలు ఏంజేస్తాయి? తెలుగుదేశం మొంతిలోకి వీళ్ళేగా కాస్త ధైర్యంగా బూతుకథలు రాస్తున్నది. వీరుదప్ప మిగతా రచయితలందరూ మీవాళ్ళేనాయె. నీతికథలు, నీతి పాటలు, నీతివ్యాసాలు, నీతిబూతులు రాస్తూ రాయె. ఇంతమంది మహామోధులు, కలాయుధాలు తీసుకొని, తెలుగుస్త్రీల పవిత్ర మానాలను లక్షకళ్ళతో కాపలాకాస్తోంటే, ఏం, ఈనలుగురు బూతుకథలు రాస్తే? ఏంపోయింది? వీళ్ళదుర్మార్గ మీ ఆడ వాళ్ళదా : కాకుండా మీరు నీతికథలు రాసి వాళ్ళను అణచాలని చూస్తూనేవుంటిరి. ఎందుకు భయం?”

“ గాబోటి పట్టుకొమ్మలు. వూడలు. వుండబట్టే సంఘం కాస్తా కింది. లేకపోతే ఎప్పుడో చులాసులో కలిసిపోయేది,”

“ఈయువకరచయితల శక్తిని వొప్పకోలేక ఏండ్లొంకతిరుగుడు రా బ్రదర్!” అన్నాడు నాగభూషణం పకపకనవ్వి.

ఇటాగా మితృలందరూ చర్చిస్తున్నారు. వాళ్ళలో చాలామందికి చలంమీద లోలోపల ఆరాధనలు పలుకు తుంటాయి. చాలగొప్పగా జీవితాన్ని తరించి, తూళించి అందరూ పైకిలనడానికి భయపడేవి ధైర్యంగా అంటాడని, రాస్తాడని, రాసినవి ఆరాధిస్తాడని. వీళ్ళలో మళ్ళీ రెండుతరహాలు.

“వాడు ఎట్లాచ స్తేమన కేం? వెధవ రాతలు రాసి అందర్నీ చెరుపుతున్నాడు.”

“రాతలు ఎట్లావుం లే నేంగనక — రాసిందంతా ఆచరించి చస్తాడు.”

చలంగారూ మీఖర్మం!

ఎండతగ్గింది. సాయంత్రపు నీడలు పొడుగ్గా ఎదుగుతున్నాయి తూర్పువేపుకి. అంతా లేచారు. సుబ్బారావుకుదోవలో కొత్తకొత్త ఆలోచనలు కొత్తకొత్తవాదనలు, ఎత్తులు స్ఫురిస్తున్నాయి. ఇవన్నీ యిందాక, నాగభూషణంతో వాదించేటప్పుడు ఎందుకు గుర్తురా లేదా అని విచారించాడు. సమయం చూసుకొని నాగభూషణాన్ని వాడి అద్దెరర్న రచయితల్ని బూడిదచేసి పారెయ్యాలనుకొన్నాడు. అట్లా అనుకొంటూనే యింటికొచ్చాడు.

తలుపులు దగ్గరగా వేసివున్నాయి. తీసుకొనిపోలికెళ్ళి, చొక్కా వొంకెకుతగిలించి భార్యను మంచినీళ్ళడిగాడు. పార్వతమ్మ పలకలేదు.

“దీనిబొంద భక్తి. ఎప్పుడూ జపాలే. ఎప్పుడూ తానశం  
తిప్పటం, తులసిపూజలు, నోములు—అడిగినప్పుడు కాసిని  
మంచినీళ్ళిచ్చే దిక్కులేదు” అంటూ ఇంట్లో కెళ్ళాడు. ఎక్కడో  
పార్వతమ్మ కనిపించలేదు. వంటింటి గడపమీద కాయితం  
మడతబెట్టి పైన గరిటె బరువుబెట్టివున్నది. సుబ్బా గావు  
అత్రంగా కాగితంవిప్పి చూడసాగాడు.

ఏనుండీ!

“నేనుచాలా కాలంనుంచి చూస్తున్నాను. నేననుకొన్న  
మార్పురాలేదు. మీకథలు, వ్యాసాలు, వాదనలు విన్న  
తరువాత యికముందువొస్తున్న నే ఆశనుగూడా చంపుకొ  
న్నాను. తొలిరోజుల్లో ‘ప్రేమ’ గావున్నది కాస్తా మీ అలుపు  
వల్ల ‘నీచం’ గానూ, ‘తుచ్ఛం’గానూ మారిపోయింది. యిది  
గ్రహచారం! మీరు మంచితొడిబెడుతున్నారు. విలువగలగుడ్డ  
లు, సొమ్ములుతగిలించారు. పదిమందిచేతగౌరవంచేయించారు.  
కానీ మానవజీవితం యింతటితో ఆగిపోతుందనిభ్రమిశారు.  
ఈపదార్థాలన్నీయిచ్చే ఉదేకాలసంగతి మీరువొదిలేశారు.  
తిండిదిని నిశ్చేతనవస్తువులకుమల్లె మనుషులు పడివుంటారని;  
మనిషివనమీరు ఎట్లాపూజించాలో నాకు తెలియటంలేదు.  
ఒకసారి అనుభవాన్నిరుచిచూచిన తర్వాత మానుకోవటం  
ఎంతకష్టమో మీకు తెలియలేదనుకుంటాను. ఒక వేళ తెలిసినా,  
తెలియనట్లు నటిస్తున్నారేమో మరి నాకు తెలియదు.

పనిపాటలతోనూ, యింటిచాకిరీతోనూ సతతమత  
మయ్యే మనిషికి కామగ్రంథం సంభవంకాదని మీరునిర్ణ  
యించుకొన్నట్లు స్పష్టమైంది. అందులోనాభక్తిజపాలుచూసి

మీనిర్ణయానికి బలం సంపాదించుకొనివుంటారు కానీ, విషయ  
మేమిటంటే—నామనస్సును ఎప్పుడూ మీముందు విడిచి  
రచి చెప్పలేదు. మీకంటేముందుగానే కామూన్ని ప్రకటిస్తే  
నన్ను తప్పుడుగా అర్థంచేసుకుంటారేమోనని భూరుకొన్నాను.

మీకు తెలుసనుకొంటాను - ఆబూతుకథలుగానే కృష్ణ  
మూర్తి—అతనితో పోతున్నాను. అతను బీదవాడని తెలుసు  
నాకు. అయినా యిష్టం. నన్ను పెదుక్కుంటూ మీరు గాన  
ఖుల్లేరు. కనీసం నాకోసం మీరు ప్రయత్నాలు గూడ చేయ్య  
టం అనవసరం. హాయిగాకాయితాలమీద స్త్రీమానరక్షణ  
చేస్తూ బతకండి. అయినా మీకధలప్రకారం మీకు స్త్రీ పనికి  
రాదుగదా. కామం వుండగూడదుగా మరి. చిక్కులేదు. నీతి  
రచనలుకాదుకొంటా సంతోషించండి - మృగప్రాయమైన  
పశుప్రాయమైన—అనాగరికమైన ఆ కామంలోపడి నే  
కొట్టుకపోతాను.”

పార్వతమ్మవాలు.

## అ ను మా న ం

నాగరాజు భార్య పుట్టింటికి వెళ్ళి నాలుగు నెలలు గా వొచ్చింది. వెంకాయమ్మ ఇంతకాలం ఎందుకు పుట్టింట్లోవుందో నాగరాజుకు అర్థంగా లేదు. తమ్ముడి పెళ్ళికని పోయిన మనిషి వెంకాయమ్మ తమ్ముడి అత్తగారింట్లో అరణాంతినడంగూడా అయిపోయి పదిరోజులయింది. నాగరాజు అయిదారు కార్డులు రాశాడు మామగారి పేర. భార్యకుగూడా రెండు ప్రేమ లేఖలు రాశాడు విరహసందేశాన్ని నింపి. మనుషుల్నిగూడా పంపించాడు. ఏమీ లాభంలేకపోయింది. వాళ్ళు దేనికీ సమాధానం చెప్పలేదు. కనీసం 'పిల్ల'ను పంపుతామనో, పంపమనోగూడా చెప్పరు.

నాగరాజు ఇంతపని చేశాడుగానీ తనుమాత్రం భార్యను తీసుకొచ్చిందికి వెళ్ళలేదు. వాపం నాగరాజు వెళ్ళలేడు వాళ్ళయింటికి. కార్యమయిన తొలిరోజుల్లో 'భార్య' కోసం తెగ తిరిగాడు నాగరాజు. తొలిరోజుల్లో అత్తమామలకు అది ముద్దుగానేవుంది. కూతురూ, అల్లుడూ, ఎప్పుడూ గది విడకుండా వుంటుంటే వాళ్ళు గదిలో వున్నట్టే అనుకొని సంతోషించారువాపం! అంతటితో నాగరాజు ఆగిపోయినట్లయితే ఎంతో బాగుండేది!

ఒక రోజు నాగరాజును వాళ్ళ త్త అడిగింది.

“ఏం నాయనా పూరికే కూచున్నావు. ఇంటిదగ్గర పనీ పాటా ఏమీ లేదా ఏమిటి? ఇట్లావుంటే ఎట్లా జరుగుతుంది బాబూ మనబోటోళ్ళకి” అన్నది.



నాగరాజుమామ భార్య మీద చిచ్చుబుడ్డికిమళ్లే మగడిపడతాడు అల్లుడిముందు.

“ఎక్కడ చచ్చేదే నీ నోరుబడ? ఎంతడబ్బు తెచ్చిరా మీ బొందలు పొడుగుచెయ్యడానికి చాలడల్లేగాయె. తే. తే. వే. ఎక్కణ్ణింపి తెచ్చేది? పనిరోజులు గాతేదు వీసెడు నెయ్యి తెచ్చి. అప్పుడే తెప్పాళాకడిగి చేతికి స్తివి. అరబస్తా బియ్యం వారం రోజులన్నా రాంది నన్ను దేంటోనన్నా దూకి చావమంటావా? వుప్పులేదు, పప్పులేదు, నూనెలేదు, చక్కెర లేదు, కాఫీగుండలేదు. లేదు. లేదు. లేదు. ఏమీలేదు, లేదనే మాటతప్ప. నీబొందలో నినుదాస్తే వున్నదీ అన్న అక్షరాతే నీ నోటంట రావాయె! మరి నీ నోరేనోరో! నీ నోట మట్టి గొట్ట.....అదికాదు నాగరాజూ! సంసారమన్న తరవాత... ఎందుకులే నాయినా! ఇదంతా నా ఖర్మ! ఈ చుట్టాలు. ఈడబ్బు, ఈ పిల్లలు, ఈ పెళ్ళాంతో చస్తున్నాను. నా గడ్డి నేను తిని ఎదుటిదానికి చెయి చాపుతున్నానంటే నమ్ము. ఇదంతా నా ఖర్మ, ఖర్మ!” అన్నాడు నాగరాజు మామ.

“ఇది మరీబాగుంది. ఆడలేక మద్దెలమీదబడి అబ్బును న్నట్టు మీరు నామీదబడేడుస్తారేం! వీసెడు నెయ్యి నా బొందకేసి కొట్టుకోలా. అందరి బొందలకూ కొట్టాను. అర బస్తా బియ్యం వారంరోజు లెట్లావ అందరూముమ్మా టుపోట్టపగలకొట్టుకునేవాళ్లేనాయె! వుప్పు, పప్పు అయిపోతున్నాయంటే అయిపోవూ? నీ పెద్దకూతురుకు యిన్నేళ్ళొచ్చినయ్. ఈనాటికీ అది అలమారాలు పగలగొట్టి తినటం మానలేదు. నీ రెండోకూతురో, అదొకటి తిపాచిముండ, బైలుకెళ్ళే

చెంబులో బియ్యాలు, పప్పులు బోసి అమ్ముకుంటుంటే ఎట్లా వస్తయ్? కాళ్ళనేమీ అనలేక నామీద విరుచుకుపడతావేం? అల్లుడికన్నా వొక్కధార ఎక్కువ వెయ్యకపోతే యామను కొంటాడు? ఛీఛీ! నా జన్మ చవిటిలో బెడితే ఏ విషాముష్టివేళ ఈ కొంపలో దిబ్బేసుకొన్నామో ఈనాటివరకూ. వొకప్పుడు గాకపోయినా వొకప్పుడై నా నామనస్సుకు కాస్త 'విశంబరం' లేకపోయే. నా బతుకు బూడిదగాను. ఆ నారాయణమూర్తి నా బోటిదాన్నన్నా దబ్బున తీసికెళ్ళడు, ఆ కామయ్యను తీసి కెళ్ళినట్లు..." అంటుంది ఆమెగారు, వంటింటిగడపలో పైట చెరగుమీద పడుకొని ఏడుస్తూ.

ఇక నాగరాజు ఏముఖంబెట్టుకొనివాళ్లింట్లోవుంటాడు? ఏ ముఖంబెట్టుకొని వాళ్లింటికెడతాడు?. వెంకాయమ్మపోయినాలుగు మాసాలు గావొచ్చు. అయితేమాత్రం?

ఇంతకాలం అది పుట్టింట్లో ఎందుకున్నదో నాగరాజుకు చప్పన అర్థంగాలేదు. ఒక్కతే పిల్లమ్మ తల్లీదండ్రీ ప్రేమ చాత విడిచిపెట్టలేకుండా వున్నారనుకోడానికిఅదీగాదు. అయితే ఇంటిపనేమన్నా అందుకొంటుందేమోనని సరిపెట్టుకోడాని స్కూడా వీల్లేదు. వెంకాయమ్మకా పని చాతకాదు. అది కాఫీ గాస్తే చూరునీళ్లకంటే హీనంగా వుంటయ్. చెంచాడు కాఫీ గుండ వేసి పదిమందికి కాఫీగాస్తుంది. రెండు వంకాయలు, నాలుగు దోస వరుగులూ వేసి పులుసుచేస్తుంది. పదిమందున్న కొంపలో యివి చద్దన్నాల్లోకిగూడారావు. అది వంటచేసిన రోజున యింటిల్లిపాదీ అర్థకూడు తినాలిసిందే! నట్టి పాచి ముండ. డబ్బుకీ ప్రాణానికీ లంక వేసుకొంటుంది. ఇంట్లో ఎవరి

తోటీ అది మనసిచ్చి మాట్లాడదు. అందరితోనూ పోరు బెట్టుకుంటుంది. వెంకాయమ్మకు రెండో పురుగుండటం గిట్టిచావదు. ఇంతకాలం అదెట్లావుందో అక్కడ? కాపరానికొచ్చిన నెలా ఇరవైరోజులకే అన్న పెళ్లికనిపోయింది. పికరు లేదు ఇప్పటికీ—

అఠాత్తుగా వెంకాయమ్మశీలంమీదికి నాగరాజు మనసూమల్లింది. అది ఎవణ్ణన్నా మరిగిందేమో? ఏమో భగవంతుడికి తెలియాలి నిజానిజాలు. ఈ కారణం నాగరాజుకు ఎందుకనో నచ్చింది. అది తనతోవున్న యాబైరోజులూ, బలవంతాన వున్నట్లుగానే నాగరాజుకు అనిపించింది. అప్పుడు తనే కనుక్కోలేకపోయాడు బుద్ధితక్కువ వెధవ. అమ్మ ముండా! ఎంతదగాచేసింది!!

నాగరాజుకు తన అనుమానం బలపడుతున్నట్లుగా తోచింది. వెంకాయమ్మను లోగడ ఎవడో పుల్లాయకి ఇస్తామన్నారు. ఆ పుల్లాయని ఈ పుల్లమ్మ 'తా' చేసిందట. అంతా అనుకొన్న తరవాత సంబంధం చిట్టిపోయింది. తరవాత నాగరాజు కిచ్చిచేశారు. ఆ పుల్లాయది ఆ వూరే! ఇంకే ఈముండవాడితో.....అందుకనే తన భార్య పుట్టింట్లో నాలుగు నెలలుండటానికి కారణమని నాగరాజు తీర్మానించుకొన్నాడు.

పాపం! ఈ అనుమానంతో నాగరాజు మనస్సు చివుక్కుమంది. లోకులందరూ తన్ను చూసి నవ్వుతున్నట్లుగానే వుంది. ఇదివరకు చాలామంది ఇతర్ల భార్యలను గురించి నాగరాజు లోగడ మాట్లాడాడు. అట్లాగే తన్ను గురించికూడా చాలామంది అనుకొంటారని నాగరాజు వూహించాడు. ఈవూహతో నాగరాజుకు పిచ్చెక్కినంతపని జరిగింది. కూడూ

నీళ్ళుగూడా మానేశాడు. అసలు అతనికి అన్నం తినబుద్ధియ్యలేదు. నీళ్లుతాగబుద్ధియ్యలేదు. గుడ్డకట్టుకోబుద్ధియ్యలేదు. దిగనాసిల్లిపోయినాడు. చిక్కి శల్యమైపోయినాడు. పీనిగమల్లేతయారై నాడు, పిల్ల ఏనుగకుమల్లేవుండే నాగరాజు.

ఒకనాడు అతాత్తుగా వెంకాయమ్మ వొచ్చింది. మణుగు చలిమిడి, బానెడు అరిసెలూ, మిరపనున్ని వుండలూ తెచ్చింది వొస్తూవొస్తూ. నాగరాజు మాట్లాడలేదు. వెంకాయమ్మ రాకకు సంతోషానికి బదులు అసహ్యం కలిగింది. మొఖం గోడచేపకు తిప్పకొన్నాడు నాగరాజు.

“విడప్పడు ఎట్లావున్నా యిబ్బందిలో ఆకుకొన్నావమ్మా! బిడ్డడు? కూడేశ కూడు, నీళ్ళేళ నీళ్ళూ ఎరుగునా? పండునాయనల్లేవుండే నాగరాజు పూచికపుల్లయినాడు. అయితే ఇంతకాలం అక్కడేవుంటే ఇక్కడ ఎట్లాఅనుకొన్నావమ్మా? నాలుగు నెలలయిందిగదా పోయి, కాకపోతే వొస్తూపోతూ వుండకపోయ్యూవా వెంకూ?” అన్నది పక్కింటి మంగమ్మ.

“అప్పడు మా వారు నూట డెబ్బయ్ పొన్న బరువువుండే వారు. చచ్చిపోయేదాన్ని మంగమ్మ పిన్నీ ఇక్కడవుంటే.

బతకనిన్వడనీ, ఎప్పడో కాలో చెయ్యో విరిచేస్తాడనీ భయపడ్డాను. తెల్లిలాంటిదానివని నీతో అంటున్నాను పిన్నీ! అంత లావాంటి ‘వారి’ తో వేగలేకనే వెళ్ళిపోయాను. ఇప్పడు సన్నబడ్డారు. నూట పాతిక పొన్నబరువే వున్నారట. నామీద అనుమానంతో చిక్కిపోయ్యారనిగూడా నాకు తెలుసు. అందుకే మళ్ళీవచ్చాను.” అన్నది—వెంకాయమ్మ సిగ్గు లేకుండా.



## క న్న క డు పు

అల్లుడు ఇలా చెడిపోతాడని శేషగిరమ్మగా రను  
కోలేదు. చదువుకొన్నవాడు. చక్కనివాడు. ఇంత మాత్రమే  
అయితే తను శివరామయ్యకు కూతుర్నిచ్చేదికాదు. శివ  
రామయ్య కంటేమంచివాళ్ళు ఎంతమంది యిదివరకు సంబంధా  
లకు రాలేదు? వరమ్మ వాళ్ళెవళ్ళనీ వొప్పలేదు. కూతురు నెత్తి  
మీద బలవంతాన ఒక తద్దినం తెచ్చిపెట్టటం శేషగిరమ్మ  
ఏనాడూ చెయ్యలేదు ఒక్కగా నొక్క కూతురు. లేక లేక  
పుట్టింది. కట్టుకుపోయినంత ఆస్తి. ఇంత కలవాణ్ని చూసి  
యివ్వాలిసినఅవసరం ఏమాతంలేదు. అందుకే శివరామయ్యకు  
చెప్పకొద్దగ్గంత ఆస్తి లేకపోయినా వరమ్మనిచ్చి పెళ్ళి జేసింది.

వరమ్మకు పెళ్ళి కాబాయ్యే వరకూ భర్త సంగతి  
తెలీదు. ఒకవేళ తెలిసినా అతని రూపానికి భ్రమించి, అతని  
స్వభావాలను సహించి భరించేదేమో మరి? భర్త తనను  
మోసగించాడని ఆమె 'ఫీ'లయింది. తననూ, తన కూతుర్నీ  
మోసగించాడని శేషగిరమ్మ అనుకొంది. పనిగట్టుకొని శివ  
రామయ్య వాళ్ళను మోసగించిందేమీలేదు. మొదటినుంచీ  
అతని స్వభావమే అంత. అయితే శివరామయ్య మీది  
మోహపుకాంతిలో వరమ్మకు అతని గత జీవితంతో అవసరం  
లేకపోయింది. కూతురు దప్ప మరొక ప్రపంచమే వున్నట్లు  
వొప్పకొని శేషగిరమ్మకు; కూతురుకు కనిపించని తప్పులు కని  
పించటానికి వీలేదు మరి.



శివరామయ్య పెళ్ళయిన కొంతకాలానికి భార్యనుతనింటికి తెచ్చుకొన్నాడు. అల్లుడూ కూతురూ 'సుఖంగా' వుంటున్నారని విని శేషగిరమ్మ సంతోషించింది. నిజానికి ఆమె సంతోషించవలసింది యింత కంటే ఏముంటుంది గనక.

వరమ్మ రాసిన వుత్తరం చదివాక శేషగిరమ్మ కల విచ్చిపోయింది. తనింతకాలం అనుకొంటున్నది యదార్థాన్ని కాక, దానితాలూకు ఛాయలను మాత్రమేనని ఆమెకీ వుత్తరం తెలియచేసింది. కూతురు, అల్లుడు ఎంత సుఖంగా కాపరంచేస్తున్నదీ నిదర్శనానికి, యీ వుత్తరం చాలు.

పాపం! శేషగిరమ్మగారి నడుం విరగినంతపనయింది. చిన్నప్పటినించీ జలుబుగూడా చెయ్యకుండా (!) ముత్యమల్ల పెరిగింది. ఒక్కచాడైనా యింత శౌంతిగంధంరాయించుకొన్న పాపాన పోలేదు. బిడ్డ ఈ సుఖ రోగాలతో ఎంత బాధపడుతోందో? శేషగిరమ్మ కళ్ళ వెంబడి నీళ్ళొచ్చినై. శివరామయ్యను చెడబడా తిట్టింది. తిట్టినాడువల్ల ప్రయోజనం ఏమీ వుండదు. తిట్టాననే తృప్తి తప్పి తే! శివరామయ్యను యింకిన్ని తిట్టినా వరమ్మకు పట్టుకొన్న జబ్బులేమీ పోవు. నయంచేస్తే పోతై. మూడు పచ్చ కాగితాలు రొంటిన దోపుకొని కూతురు దగ్గరికి బయలుదేరింది శేషగిరమ్మ.

ఆమె వొచ్చేటప్పటికే శివరామయ్య యింట్లో లేడు. ఎవరో ముసలమ్మ శేషగిరమ్మను పలకరించింది. ఆమెకు యివన్నీ పట్టలేదు. కూతురు ఎట్లావుంది? ఏ స్థితిలో??

తల్లి గదిలో కొచ్చేటప్పటికే వరమ్మ వొంటినిండా శాలువాక ప్పకొని కళ్ళుమూసుకొని మూలుగుతూ వుంది.

కళ్ళల్లో నుండి నీళ్ళు బుగ్గలుమీదుగా జారిపోతున్నయ్. పచ్చగా వుండే దాని ముఖంనల్లకప్పేసింది. మొఖంనిండా మచ్చలు, కురుపులు.

“వరూ”

వరమ్మ తల్లిని చూసి బావురుమన్నది. శేషగిరమ్మ కూతుర్ని లేవదీసి కూచోబెట్టింది. వరమ్మ వొంటిపీకాద గుడ్డ లేచి. చీముకారుతున్న పుళ్ళు, మచ్చలు, వాటికి పూసిన పసరు, కూతుర్ని ఆ స్థితిలో చూసిన తరవాత శేషగిరమ్మ ప్రాణం దిమ్మరపోయింది.

వరమ్మ తల్లిని కావిలించుకొని ఏడ్చింది. శేషగిరమ్మ ప్రాణం అన్నబట్టింది. గుండె దిగజారింది.

“చీ పూరుకో అమ్మా! నాలుగు రోజుల్లో నయమయి పోతాయి, నేను నయం చేస్తాగా. ఇదుగో మూడొందలు తెచ్చాను. కావాలంటే యింకా తెప్పిస్తాను. నీకంటే నాకింకెవరున్నారే తల్లీ” అన్నది శేషగిరమ్మ.

“బాగుచేయిస్తావు. ఏంలాభం బాగుచేయించి? కాస్త ఆరోగ్యం వుంజుకునేటప్పటికి మళ్ళీజబ్బులు...లాభంలేదు. నేను బతకను” —

శేషగిరమ్మ కూతురుకు ధైర్యంచెప్పి అనునయించి, లాలించి అడిగింది సంగతేమిటని.

“పొర బాటుపడ్డాను. సున్నితంగా, వుంటాడని భ్రమిశాను. కానీ...వొట్టి పశువు. సిగ్గువిడిచి చెబుతున్నాను ఒక్కోరోజు కాళ్ళకు చుట్టుకొని ఏడ్చేదాన్ని — కొడతాడు

తంతాడు, ఆఖరికి నా ఏడుపు చూడలేక మేనకను వుంచుకొన్నాడు”.

“మేనక ఎవరు?”

“బోగంది.”

శేషగిరమ్మ నిట్టూర్పు విడిచింది. అంతకంటే అప్పుడు ఆమె చేయగలిగిందేమీలేదు.

“అన్నీ నేను నయం చేస్తాను తల్లీ! వారం రోజుల్లో అన్నీ పోతాయి!”

“ఏం లాభం? ఆ సంతోషం ఎంత కాల ముంటుంది? నెల తిరక్కుండానే మళ్ళీ నాకు అంటిస్తాడు—నేను కోలుకొనే దాకా ఆయన్ని దానింటికి పోనివ్వబోకమ్మా—ఈ లోపుగా ఆయనగారిక్కూడా మందులిప్పించు. నేను సరిగ్గా వుండాలంటే ఆయనా వుండాలిగా—”

శేషగిరమ్మ యింతవరకూ అల్లుడితో సరిగ్గా మాట్లాడి ఎరుగదు. ఈ రోజున యీసంగతి అతనితో ఏమని చెబుతుంది? ఎట్లా చెబుతుంది? తనకూతురుకోసం సిగ్గు, భిడియము, అభిమానమూ చంపుకోవాలి. లేకపోతే కూతుర్నే చేజేతులా చంపుకొన్నట్లువుతుంది. వరమ్మ పసికాయ! శివరామయ్య బలంగా, గట్టిగా, వుక్కుమనిషికిమల్లే వుంటాడు. వరమ్మకు ఎటుగూడీ తను నయంచేస్తుంది. అయితే దాని ఫలితం శివరామయ్యగూడా నయంచేసుకొన్నప్పడే! అంత కంటే ముందు ఆ అబ్బాయి, ఆ బోగం ముండయింటికి పోకుండా చూడాలి. ఎంత చికిత్స చేసుకొంటున్నా, రోజురోజూ, రోగాల్ని తెచ్చుకొంటుంటే ఎప్పటికి నయమయేటట్టు? కాక

పోతే... శివరామయ్య చచ్చినా ఫర్వాలేదు. వరూ బాగుంటే సరి.

గడియారం రెండు గంటలు కొట్టిందాకా ఆమె ఆరాత్రి ఆలోచిస్తూనేవుంది. వూరికే ఆలోచించి ఏంలాభం? ఏదో విధంగా సరి చేసుకోవాలి పరిస్థితులు. తలుపు వేసి పడుకొందామని తేచింది. మేనకయింటినుండి ఎప్పుడు వచ్చాడో తెలీదు; శివరామయ్య మంచంమీద పడుకొని వున్నాడు. ఈ వెధవ మూలంగా తన కూతురుకు ఎంత గతి పట్టింది! ఎర్ర కలవవలె వుండే వరమ్మ నల్లబడి, చిక్కి, అసహ్యంగా తయారైంది. అందంగా, నున్నగా మెరుస్తోవుండే దాని వొంటికి, సుఖ రోగాల మచ్చలు, పుళ్లు, చీము, రసి; దానికి కట్టు. ఈ రోగంతో ఎంత బాధపడకపోతే “అమ్మా! నేను బతకను-ఆయన నన్ను బతకనియ్యడు” అంటుంది వరమ్మ!

శేషగిరమ్మ అట్లా అనుకొంటో, దీపం తగ్గించింది; మినుకు మినుకుమనేట్టు, చీకటి దీపాన్ని మింగేట్టు. ఆమె వొణుకు, వుద్వేగం, వొంటిలో ఆవేశం; చీకటికి చెదురుదు. అట్లా చీకటిని తొలగదీసుకొంటూ వెచ్చగా నడిచింది...

శేషగిరమ్మ వుదయం ఎండకు, బద్ధకంగా, మత్తుగా, తేచింది; అందంగా కలలుగంటున్న కళ్ళ మీదకు గాలిన వెంట్రుకలను, సున్నితంగా పైకి తోసుకొంటో, నవ్వుతో శివరామయ్యగూడా బలువుగా లేచాడు. ఆ యిద్దరూ నవ్వు కొన్నారు ఆ రోజున వొంటరిగా కలుసుకొన్నప్పుడల్లా! అంతే!! వరమ్మ కోలుకోడానికి పట్టిన నెల రోజుల్లోనూ, శివరామయ్య, ఎప్పుడూ మల్లీ మేనక యింటికి వెళ్ళవలసినపని కలగలేదు.

## సంఘాతం

మా ఆవిడకు పిల్లలంటే ఎంతో యిష్టం. నాకు మహా చిరాకు. ఆమె కాపరాని కొచ్చిన ఈ రెండు సంవత్సరాల కాలంలోనూ తన వాంఛను చాలా సార్లు నాకు వ్యక్తా వ్యక్తంగా తెలియజేసింది. తన కొర్రె ఎంత బలీయమైందో, అది నా ముందు రుజువుచేసుకోవానికిగాను పక్కంటి పిల్లలను అస్తమానూ తనదగ్గ రేవుంచుకొంటుండేది. వాళ్ళుదాన్ని నానా ఖంగాళీచేస్తుంటారు. వొంటిమీద వొకటికీ, రెంటికీ గూడా పోతుండేవారు. అది ఏ మాత్రం అసహ్యించుకోదు సరిగదా “పసిపిల్లలాయె, ఏం తెలుస్తుంది మరీ?” అంటుంది పైగా.

పొరుగింటి పిల్లలమీద తనకుండేంత వాత్సల్యం నాకూ వుండాలని మా ఆవిడ వాదిస్తుంది. “మనకు ఎటుగూడి. లేనే లేరు. ఎదటివారికి వున్నందుకన్నా సంహోషించరాదూ” అంటుంది.

“మనకు లేరనే సంగతి బాగానేవుంది. ఎదటివారికున్నదని నే నెప్పుడూ సంహోషించకుండా పోలేదు. అల్లాంటి తక్కువరకపు బుద్ధులకు నేను చాలా దూరంగా వుంటాను” అన్నాను.

“అంతవరకే; కనిపిస్తూనే వుందిగా మీ మాటలపన. మీకు నిజంగా “అదే లేకపోతే; మొన్న రాధాయ్ గాదు మీ టేబుల్ దగ్గరకొస్తే ఎందుకు గసిరారండీ?”



అప్పుడేదో రాసుకుంటున్నాను. ఆ వెధవ నొచ్చాడు. వొచ్చినవాడు నా వగ్గరికొచ్చి “నాన్నా చీయ్” అంటాడు. తన చీమిడి ముక్కును నాకు చూపిస్తూ. అందుకని గసిరాను. అది మా ఆవిడకు కటువైంది. పూర్వోవాళ్ళు పనీవటా లేకుండా ఉత్పత్తిచేస్తున్న పిల్లలందరకూ చీమిడి తుడవడమే నా డ్యూటీలాగా మాట్లాడుతుంది మా ఆవిడ. పిల్లలమీద తనకు ఆపేక్షవుంటే వుండొచ్చు. అదేలాగా ప్రతివాళ్ళకూ వుండాలని కోరడం సబబైన విషయంగాదు. తనకు ఆపేక్ష వుందిగాబట్టి పిల్లల మూతీముడ్డి తుడవమను, నాకేమాత్రం అభ్యంతరంలేదు. తనుచేస్తున్నట్లు ప్రతివాళ్ళూ చేయాలని తన కొలబద్దలో అందర్నీ కొలవచూడడం సాహసం.....

ఈ పిల్లలసమస్య భార్యాభర్తలమైన మా ఇద్దరికేగా కుండా చాలామందికి అంటుకొంది. మా అత్తా మామగ్నూడా ఇదేసమస్య పట్టుకుంది.

“మాలక్ష్మికడుపున వొక కాయకాస్తే చూసి చచ్చా మనివుంది” అంది మా అత్త. తను ఈ ప్రపంచంలో వుండడం కేవలం తనకూతురు సంతానాన్ని చూడడం కోసమేననే భావాన్ని ధృవీకరించేస్తూ.

బంధువులకు స్నేహితులకూ, చివరకి ముఖపరిచయస్తు లికిగూడా ఇదే ధోరణి.

“పిల్లలు ఏమనా...” అంటాడు

“ఇంటికి పిల్లలే కళంఠం. లేకపోతే ఏముంది ? ఎడారి; యిసుకఎడారి” అంటారు, పదేసిమంది సంతానాన్ని కన్న వారు నోరుచప్పరిస్తూ.

మొత్తంమీద ప్రతివాళ్ళకూ నా సంతానానికి సంబంధించిన దిగులు కొంతవుంది. నాకు యిష్టం వున్నా లేకున్నా వీళ్ళందరి సంతోషం కోసమైనా నేను పిల్లల్ని కనిపెంచవలసిన బాధ్యత ఎక్కువగా కనిపిస్తుంది.

నేను ఈ విధంగా మల్లగుల్లాలు పడుతూనే వున్నాను. మా ఆవిడ తనప్రయత్నాన్ని సాగిస్తూనేవుంది. ఎరికెలవాళ్ళకు పాతకోకలిచ్చి సోది అడుగుతుంది. కనపడ్డ ప్రతి బైరాగి వెధవచేతా తాయత్తులు, రక్షరేఖలు కట్టించుకొంటుంది. ఆచార్య వారిదగ్గర తులసితీర్థమూ, అంజనేయస్వామిగుడికి ప్రక్షాళనాలూ సాగించింది. సత్యన్నారాయణ వ్రతాలూ, ఏకాదశి వ్రతాలూ ప్రారంభించింది. దీనిభక్తి, దీక్షా చూస్తే పుటిక్కిన ఏదేవుడేనా కరుణించి దీనికి పిల్లలను పుట్టిస్తాడేమోనని నాకు మహాభయంగా వుంది. దానిదంతా వొట్టి డాంబికమనీ, స్వార్థంకోసం మిన్నుల్ని ప్రార్థిస్తుందిగానీ మీమీద భక్తిచేత గాదనీ, స్వలాభకాంక్షల ఈప్సితాలు తీర్చడం చాలా నీచమనీ నేను దేవతాగణాన్ని వేడుకోవలసివచ్చింది.

దేవతలుగూడా ఆడవాళ్ళ పార్టీయే! నా ప్రార్థనలూ, వేడికోలులూ దుమ్ములో కలిసిపోయాయి. మా ఆవిడ కోరికే నెగ్గింది. దేవతలు ప్రత్యక్షమై మాఆవిడకు “సంతు”ను ప్రసాదించకపోయినా దేవతల్లో లెక్కగట్టవలసిన మహాయోగి వొకడు మా గ్రామపరిసరాల్లో ప్రత్యక్షమయ్యాడు.

ఆయన నూటయూభైసంత్సరాలు హిమాలయపర్వతాల్లో చండప్రచండంగా తపస్సుచేసి ప్రస్తుతం భూలోక సంచారం కావిస్తున్నాడట.

చూసినవాళ్ళంతా ఆయన్ను “మహాపురుషుడ”ని పొగడటం స్వయంగా విన్నాను.

ఎవరికి ఏపనికావలసినా ఆయన “నావల్ల కాదు” అనడు. సంతానంతేనివాళ్లు ఎంతోమంది ఆయనవల్లసంతునుపొందారు. రోగాలు, కరువులు, తుపానులు, యుద్ధాలు—సర్వం ఆయన తన గోటితో తీసివేస్తాడు. మహారుషి” అన్నారు చాలమంది.

మా ఆవిడగూడ స్వామిజీ దగ్గరకు పోతానంది. కనిపించని దేవతలను ప్రార్థించడం, వారువరమియడం వేరు సంగతి. ప్రత్యక్షంగా కళ్ళముందు కనిపిస్తున్నాయన, అందులో నూట యూభై సంవత్సరాలు ఘోరాతి ఘోరంగా తపస్సు చేసిన మహారుషి “వరం” ఈయడమూ, అది ఖాళీగావడమూ కలలోని మాట. నా ప్రత్యుత్తరాన్ని తెల్పుచేయకుండా స్వామిజీ దగ్గరకుపోయింది మాఆవిడ—

రాత్రికి మా పొరుగింటావిడ చెప్పింది.

“స్వామివారు మీ ఆవిడ ప్రార్థనను ఆలకించారు. పూర్వజన్మలో మీ ఆవిడ శిశుఘాతకురాలట. ఆ పాపం పరిహారం చేయడంకోసం ఏడు రాత్రుళ్ళు ఏకాంతోపదేశం చేయాలట. అప్పటిగ్గాని బిడ్డలుపుట్టరు”

నేను మా ఆవిడముఖం చూశాను. నిజమే నన్నట్టు తలతిప్పింది.

“అయితే ఏడు రాత్రుల్లా పోతావన్నమాటేగా?” అన్నాను.

“ఇంకా అన్నమాటేగా ఏమిటండీ? అసలు ఆ మహానుభావుడు మనను పలకరించిందే మహాఘనం. అల్లాంటపుడు వారే స్వయంగా ఉపదేశం చేస్తానంటే పోకుండా ఎట్లా? నేనొక్కదాన్నేనా ఏమిటి? మన వీధిలోనివాళ్ళు చాలామంది వున్నారు”

“వాళ్ళంతా పిల్లలకోసమేనా?”

“మీకు గాబట్టి పిల్లలంటే అసహ్యం. అందరూ అట్లాగే వుంటారా ఏమిటి?”

నేనేం మాట్లాడలేదు.

ఏడు రాత్రుల్లా ఏకాంతోపదేశం పొందింది. మా ఆవిడ.

ఎనిమిదో రోజున స్వామివారిని వాగిశిష్యుగణాన్ని మా యింటికి భిక్షకుపిలిచి నాచేత వందరూపాయలు ఖర్చు చేయించింది.

పోతూపోతూ స్వామివారు దీవించారు. “తొందరలో సుపుత్రుణ్ని ఎత్తుకొందువుగాక!” అని.

గ్రామంలోని భిక్షులన్నీ పూర్తిచేసుకొని స్వామివారు పీఠం ఎత్తేశారు. స్వామివారు వెళ్ళిపోయిన తొమ్మిది నెలలకు వారివద్ద ఏకాంతోపదేశం పొందిన ఆడవాళ్ళంతా ప్రసవించారు. స్వామివారు సమదృష్టి కలిగినవారు. వారికి ఉచ్చస్థి చాలులేవు. అందరికీ వొకే రూపురేఖలు కలిగిన సంతానం

దిగింది. కళ్ళు, ముక్కు, నోరు, తల, శరీరం, రంగు, అంతా  
వొకటేరకం. స్వామివారికీ వారు ప్రసాదించిన సంతానానికీ  
భేదం చీమతలకాయంతైనా లేదు. అచ్చగుడ్డివల్లుగా స్వామి  
వారి పోలిక.

నాకు పిల్లలంటే మహాచిరాకే అయినా స్వామిజీ  
ప్రసాదించాడు గాబట్టి వాణ్ని ఎంతో లాలనగా చూస్తుంటాను.

[www.vaaradhionline.com](http://www.vaaradhionline.com)





## ప లై ప ట్టు

తన పొలంవేపు చూడగానే, ముందు ఆశ్చర్యమూ, ఆ వెనుక అనుమానమూ కలిగాయి బసవయ్యకు. తను పొర బడ్డాడేమోనని ఒకటికి రెండుసార్లు పరకాయించి చూశాడు బసవయ్య. కానీ కాదు. తను మరొకరిపొలం చూసి, తనదే నని భ్రమపడలేదు. దాదాపు పాతిక సంవత్సరాలనుండి తనకీ పొలంతో పరిచయముంది. ఇన్నిసంవత్సరాలనుండి పడనిపొర బాటు, ఇవాళ పడతాడా? కానీ, అనుమానించక తప్పలేదు.

అతని కీ క్షణానికీ జ్ఞాపకముంది. నిన్న సాయంత్రం తను జీతగాడితో ఈ విషయం స్పష్టంగా చెప్పాడు. కావాలంటే, చెబుతున్నప్పుడు ఎవరెవరున్నదీ, ఏమి చేస్తున్నదీగూడా తను చెప్పగలడు. అయితే నాగన్న తను చెప్పిన పని చెయ్యలేదా? చెయ్యకపోతే, రాత్రి పొద్దుపోయిందాకా వా డెందు కింటికి రాలేదు? అప్పటికీ బసవయ్య జీతగాణ్ని అడిగాడు. పొలం వెళ్ళాననీ, కాలువకు కట్టవేసి, నీరు చేలోకి మలిపి వస్తున్నాననీ అన్నాడు నాగన్న. నాగన్న అబద్ధమాడతాడని నమ్మటం బసవయ్యకు అతీతమైనపని. నిన్నా మొన్నటివాడు కాదు. ఆరేళ్ళనుంచీ తనబగ్గిర పనిచేస్తున్నాడు. ఒక్కసారిగూడా తనచేత మాట అనిపించుకోలేదు. నిజానికి, తనకంటే, వ్యవ సాయంలో నాగన్న కే ఎక్కువ సంగతులు తెలుసు. ఏ పొలా నికి ఎప్పుడు ఎరువువెయ్యాలో, దేని నెప్పుడు దున్నాలో, ఏ విత్తనాలు చల్లితే గింజ బాగా రాలుతుందో, ఏ ముతా కూలీలు వళ్ళు దాచుకోకుండా పనిచేస్తారో తనకేం తెలుసు?

అన్ని పనులూ స్వయంగా వాడే చేసుకుంటాడు. ఒక్కక్షణం బద్ధకించడు. ఒక్క రవ్వ ఏమారడు. అందుకే నాగన్నంటే బసవయ్యకు ఎక్కడలేని నమ్మకమూ, విశ్వాసమూను.

అయితే మరి బసవయ్య ఎందుకు అనుమానించవలసి వచ్చింది? దానికి కారణం స్పష్టంగా కనిపిస్తునే వుంది. తన చేనికి ఒక్క నీటిచుక్క రాలేదు. రాలేదు సరిగదా అంజయ్య చేనంతా తడిసింది. నిజం చెప్పాలంటే, తన చేనుకంటే అంజయ్య చేను ఏమాత్రమో మెరక. ముందు తన చేను నిండాలి, అప్పుడుగానీ అంజయ్యచేనుకు నీరు ఎక్కడు. అయినప్పుడు తనచేను నిండకుండా అంజయ్య చేనుకు నీరెలా ఎక్కింది? ఈ సమస్య బసవయ్యను చాలా వేధించింది. ఇట్లా జరగటానికి రెండే రెండు కారణాలున్నాయనుకున్నాడు బసవయ్య. ఒకటి: నాగన్న కాలువకు కట్టగట్టి నీరు చేలోకి పెట్టుకనై నాపోవాలి. లేదా, తనచేనిగట్టు బిగదొక్కి, అంజయ్య తన చేలోకి నీరు పెట్టుకునై నా ఉండాలి. ఇంతకుమినహా మరొకటి జరగడానికే వీలేదు. అదృష్టవశాత్తు బసవయ్య నాగన్న వ్యక్తిత్వాన్ని అనుమానించలేదు. అనుమానించలేదు గూడాను. ఇంతకాలంనుండి ప్రాలుమాలిన నాగన్న, ఈ స్వల్పవిషయంలో తనతో అబద్ధమాడి వుంటు ఉనుకోవడం హాస్యాస్పదం. పోతే ఆకారణమే నిజమయి ఉండాలి. ఇటీవల అంజయ్య తననుగురించి అంటున్న మాటల్నిబట్టి చూస్తే ఈ పని అతగాడే చేసి ఉంటాడని నమ్మక తప్పటంలేదు.

ఏది ఏమయినా ఈ క్షణాన తనచేయగలిగిందేమో లేదు. ఇప్పటికప్పుడే రెండుబారల ప్రాద్దెక్కింది. ఇంటికి వెళ్ళి

సావధానంగా ఆలోచించాలి, ఆలోచించి, కీలకంగా వాత పెట్టాలి. లేకపోతే ఇది తన అసమర్థతగా, ఆ అంశయ్య అర్థం చేసుకోవచ్చు. తనెందుకూరుకొంటున్నాడో ఈనాటికీ అత గాడి కర్థంకాలేదు. వాడిక గానికీ తనం చేస్తాడు? బసవయ్య గిరుక్కున ఇంటిముఖంపట్టాడు. ఇంటికొచ్చేటప్పటికి ఎడ్లకు మేత వేస్తున్నాడు నాగన్న. బసవయ్య నాగన్నను పలకరించ లేదు. నాగన్న ఓరకంటితో తన యజమానిని చూశాడు. ఏదో జరిగిఉంటుందని అప్పుడే అనుమానించాడు.

బసవయ్యకు ఆ పూట సరిగ్గా అన్నం సహించలేదు. అటూ ఇటూ కెలికి లేచాడు. భర్తవైఖరిచూచి భార్య గూడా అతన్నేమీ పలకరించలేదు. ఇట్లాంటి సందర్భాల్లో తనంతట తాను పలికిందాకా బసవయ్యను పలకరించటం మంచిదిగాదు. ఒకసారి తెలియక పలకరించి, చావుదెబ్బలు తిన్న దావిడ.

బసవయ్య సరాసరి గదిలోకెళ్ళిపోయాడు. చిన్న కూతురు, పొగాకుకాడా, పెంకుతోనిప్పు, అక్కడ బెట్టింది. రోజూవూదిరిగా బసవయ్య చిన్న కూతురును పొట్టమీదకూచో బెట్టుకుని కబుర్లు చెప్పలేదు. ఇప్పుడో మరికొంచెంసేపటికో, తండ్రి తనను దగ్గరకు తీసుకొంటాడని, ఆపిల్ల ఒకటిరెండు నిమిషాలు అలాగే నిలబడ్డది. బసవయ్య కూతురువేపు చూడలేదు సరిగదా, పొగాకన్నా చుట్ట చుట్టుకోలేదు. ఆ పిల్ల బిక్క మొహంతో వెళ్ళిపోయినసంగతి బసవయ్య గమనించనేలేదు. గమనించగల స్థితిలోగూడా లేదు. అతని ఆలోచనలన్నీ అంజయ్య చుట్టూ పరిభ్రమిస్తున్నాయి.

అంజయ్య తనమీది కిలా కాలుమవ్వుతున్న దెందుకో బసవయ్యకు తెలియడంలేదు. తనకూ, అతనికి అసలు సంబంధ మేమిటి? ఎంత తిరగవేసినా ఏ కొసనీ వాళ్ళు బంధువులు కారు. నిష్కారణంగా తనమీద కక్షగట్టాడు. నిష్కారణంగానే రెండేళ్ళక్రిందట తనమీద కేసు బెట్టాడు.

అసలు ఆ దేవాలయం కట్టించింది బసవయ్య తాత. అందులో మరొకశిష్యుని చిల్లిగవ్వకూడా కలపలేదు. ఆ దేవాలయం పూర్తయ్యేసరికి నాలుగేకరాల పొల మన్నాడాయన. మరొక ఆరేకరాల సుక్షేత్రమైన పడమటి పొలం మాన్యంక్రింద రాసిచ్చాడు. ఊళ్ళో రామాలయం లేవనే కొరత అప్పటిగ్గానీ తీరలేదు. ఆనాటినుండి ఆ గుడిమీద సర్వాధికారాలు ఆ వంశింవారే చెలాయిస్తున్నారు. ప్రతి సంవత్సరం నవమి ఉత్సవాలకయ్యే ఖర్చునూ వాళ్ళే భరించిస్తున్నారు. పీటలమీద కూచుని స్త్రీలూ గామీలూ కల్యాణం వైభవంగా జరిపిస్తూ వస్తున్నారు. రెండేళ్ళక్రిందట అంజయ్య పేచీకి దిగాడు. బసవయ్య పెట్టేఖర్చు తనూ పెడతానన్నాడు. ఆ మాటకొస్తే అతనికంటే ఎక్కువఖర్చే భరియిస్తానన్నాడు. తను, తనభార్య పీటలమీద కూచొనితీగాలన్నాడు. గుడి కట్టించింది ఎవరైనా పూజ చేసుకునే హక్కు ప్రతివాడికీ ఉంటుందన్నాడు. బసవయ్య అందుకు ఎంత మాత్రమూ ఒప్పకోలేదు. అంతకంటే తనకిక అవమానమేమీ లేదనుకున్నాడు. ఆరునూరైనా, నూరారైనా అంజయ్య పీటలమీద కూచోటానికి వల్లకాదని మోడి వేశాడు. అంతమాత్రాన అంజయ్య వెనకడుగు వెయ్యలేదు. తను



కూచోవడానికి వీలే లేకపోతే ఇంకొకరుకూచోవడానికి అంత కన్నా వీలుండదన్నాడు. గ్రామస్థులు దాదాపు రెండు కక్షలుగా చీలిపోయారు. ఒకముఠా అంజయ్యను బలపరిస్తే మరొకముఠా బసవయ్యను బలపరిచింది. తీవ్రమైన వాదోపవాదాలు జరిగాయి. చివరికి షాలీనులు జోక్యం కలిగించుకొనవలసినచ్చింది. ఆ సంవత్సరం ఉత్సవాలు జరగనేలేదు. బసవయ్య గుడికి తాళం వేశాడు. అంజయ్య అదే గుడికి మరొక తాళం వేశాడు.

ఈ సంఘటన ఇంతటితో మాసిపోలేదు. ఆ ముఠా వారు అంజయ్యకూ, ఈ ముఠావారు బసవయ్యకూ చెవులు కొరికారు. ఎవో చిన్న చిన్న కారణాలను పురస్కరించుకొని, ఒకరిమీద మరొకరు కేసులు నడుపుకొన్నారు. కోర్టులచుట్టూ తిరిగారు. గోలెడత ఉబ్బి వ్యసంచేశారు. ఇదిట్లా జరుగుతుండగానే అంజయ్యముఠా తమలోతాము చందాలు వేసుకొని, ఉత్తరపు వీధిన మరొక రామాలయం కట్టించింది. అంజయ్య పదేకరాల పొలం మాన్యం క్రింద రాసిచ్చాడు. “ఆరేకరాల మాన్యమిచ్చిన బసవయ్య” గుడిమీద అన్ని హక్కులూ చెలాయిస్తున్నాడు. పదేకరాల పొలం తనూ యిచ్చాడు. ఆ గుడిమీద అందరికీ హక్కు లున్నాయన్నాడు అంజయ్య. కావాలంటే, ఈ గుళ్ళోకొచ్చి, తనే పీటలమీద కూచుని, కళ్యాణం జరిపించుకొన్నా బసవయ్యను కాదన నన్ను చంపియ్యి. అంతే చేతులుచచ్చి కూచోలేదని కబురు చేశాడు బసవయ్య.



ఒకసారి అంజయ్యకు ఊడ్పుకూలీలు గొరక్కు-ండా చేశాడుబసవయ్య. మరునాటి ఉదయానికల్లా బసవయ్య నారు మడి కాస్తా పెద్దగొయ్యగా తయారయి పూనుంది. బసవయ్య పొరుగుూరునుండి నారు తెచ్చుకొన్నాడు. అంజయ్య కూలి రేటుపెంచి, కూలిజనాన్ని రప్పించుకొన్నాడు.

ఈ కక్షలు ఇలా సాగిపోతూనే ఉన్నాయి అగను చూచి ఒకరిమీద మరొకరు దెబ్బతీస్తూనే వస్తున్నారు. తనమీద అనవసరంగా కక్షకట్టాడని, తననుకవ్వీస్తున్నాడనీ బసవయ్య అంటే; ఆ పనిచేస్తున్నది బసవయ్యే గాని, తన కలాంటి దుర్బుద్ధులు లేనేలేవని అంజయ్య అన్నాడు.

ఇద్దరిమధ్యాగల ఈ వైష్యమాన్ని పురస్కరించుకొని, లాభించేవాళ్ళు లాభిస్తూనేఉన్నారు. వారంగోజుల క్రిందట అంజయ్య గట్టుమీద గడ్డి మాయమైపోయింది, ఈ పని బసవయ్య చేయించిందేనని అంజయ్యముఠా వారన్నారు. రాత్రి బసవయ్య చేనుకు వెళ్ళవలసిన నీరు, అంజయ్య పొలానికి మళ్ళింది. ఈ పని అంజయ్య చేశాడని బసవయ్య నమ్మాడు.

అంజయ్య ఉత్తి జలాయిమనిషి. గిల్లికజ్జాపెట్టుకొనే గుణం వాడిది. భగవంతునిసాక్షిగా అంజయ్యగట్టుమీద గడ్డి ఏమయిందో తనకు తెలీదు. తనే కోయించినట్టు ఊరంతా టమటమావేసినంతపని చేశాడు. తనుగానీ, తనముఠావాళ్ళు గానీ, ఆ గడ్డికోస్తున్నప్పుడు ఎవరై నా చూశారా? లేనప్పుడు తనేకోసినట్లు రుజువేమిట? అంజయ్యే ఆ గడ్డికాస్తాకోయించి, తనమీదకు నెట్టాడు అతనికి కావలసిందల్లా తగాదా. తగాదా

కోసం అతనంత ఉబలాటపడుతుంటే, వద్దనటం తనకు మాత్రం భావ్యమా? దెబ్బకు దెబ్బతీయ్యడానికి ఈ బసవయ్య సందేహించడని, అంజయ్యకింకా తెలియదేమో? తెలియనిపక్షాన, దాన్ని తెలియచేయవలసిన అవసరం ఎంతయినా ఉంది.

ఎట్లా తెలియచెయ్యాలో బసవయ్య ఆలోచించాడు. నాగన్నను చాటుకు పిలిచి విషయమంతా చెప్పాడు. నాగన్న మొఖంలో మొదట భయపుఛాయలు అగుపడ్డాయి. బసవయ్య ఏమిటేమిటో నొక్కి నొక్కి చెప్పాడు. నాగన్న తలెగర వేశాడు.

చాలా ప్రొద్దుబోయింది. చంద్రుడు ఎర్రగా పోలాల మీదనుండి మేలుకొంటున్నాడు. చలిగాలి పదును తేలుతోంది. నాగన్న మెల్లగా, అడుగులో అడుగువేసుకొంటూ, గట్టువారనే నడుస్తున్నాడు. కీచురాళ్ళరొద, కప్పల బెకలు; కాలవలో ఏదోకదలిన చప్పుడైంది. చేతిలోవున్న బడితను భుజంమీదకెత్తి, నేలవారగా కూచున్నాడునాగన్న. మళ్ళీ అదేవిధమైన చప్పుడు. నీళ్ళు జలయన పారుతున్న ధ్వని. కాలవలో అలలులేచి, ఒడ్డుకు కొట్టుకుంటున్నాయి. నాగన్న రక్తం ఉడుకెత్తింది. నరాలు ఉబికాయి. కణతలు కొట్టుకున్నాయి. ఒక్క పరుగులో చప్పుడయిన చోటుకు చేరుకున్నాడు. కాలవకడ్డంగా గజమెత్తు అడ్డకట్ట కనిపించింది. నీరు ఉరకలుబెడుతూ అంజయ్య పోలంలోకి దూకుతోంది. అడ్డకట్ట, నీటితాకిడికి పడిపోకుండా, గడ్డి, గాదమూ బిగదొక్కుతూఉన్నవ్యక్తి నాగన్నను చూడనేలేదు. చూచినట్లయితే, గొడ్డలి గట్టుమీద కాక, చేతిలోనే ఉంచుకొనే

వాడు. నాగన్న ఆ వ్యక్తిని గుర్తుపట్టాడు. పోలిగాడిమీద నాగన్నకు ఎక్కడలేని కోపంవచ్చింది. బసవయ్యజీతగాడు “పోలిగా” అంటూ కర్ర పైకెత్తాడు. అంజయ్యజీతగాడు “నాగన్నా” అంటూ గొడ్డలి పుచ్చుకొన్నాడు ఫెలాంఫెటా మని దెబ్బలు వినిపించాయి. నాగన్న భుజం రక్తం చిమ్మింది. పోలిగాడు తుభుక్కున నోట్లోంచి నెత్తురు ఉమ్మేశాడు. ఎవరి కోసం నాగన్న దండధరుడయ్యాడో, ఎవరి కోసం పోలిగాడు గొడ్డలి పట్టుకున్నాడో ఆ ఒససయ్య, అంజయ్యలు, వెచ్చనిగదుల్లో, మెత్తని పక్కలమీద, చక్కని శాలువలు కప్పకొని, ఆదమరచి నిద్రపోతున్నారు. వీళ్ళిద్దరూ లేతవెన్నెల్లో, పొలంగట్టుమీద బురదలో, కీచురాళ్ళరొదలో కొట్లాడుకుంటున్నారు. ఎవ రెవరికోసం దెబ్బలు కొడుతున్నారు? ఎవ రెవరి కోసం దెబ్బలు తింటున్నారు?



## ప్ర వృ త్త లు

నా చుట్టూ పసుపుపచ్చని కాంతి. ఆ కాంతి దూరం పోతున్నకొద్దీ లేత ఎరుపుగా... తరువాత ముదురు ఎరుపుగా... ఆ తరువాత నలుపు ఎక్కువగా కలిసిన మరొక వర్ణంగానూ మారుతూ చివరకు చీకటి—కటిక చీకటయింది.

కాళ్ళూ చేతులూ కదిలించాను. కిటకిటమనే రొదలూ, జలజలా మట్టిరాలిన చప్పడూ వినిపించింది. నేనెక్కడున్నాను? ఈ కాంతి ఏమిటి? ఈ రొద లేమిటి? మెదడును కదిలించాను. కదిలించి ఆలోచించసాగాను. చాలా దూరంగా లోతుగా ఎవరో నాచుట్టూ కూచుని ఏడుస్తున్నట్లుగా కొంచెం జ్ఞాపక ముంది.

నా భార్య పెద్ద కుంకంబొట్టు పెట్టుకొని, కాళ్ళకు, మెడకు పసుపు రాసుకొని నా గుండెలమీద తల పెట్టి ఘోరంగా ఏడుస్తున్నది. నా యింటిచుట్టుపక్కల వాళ్ళు నా చుట్టూమూగివున్నారు. వాళ్ళు అడిగే ప్రశ్నలు, ఏడుపులోవారు వెలిబుచ్చే నా ప్రజ్ఞా విశేషాలు స్పష్టంగా వినిపిస్తున్నాయి. సమాధాన మివ్వాలనీ, యిద్దామనీ మనసులోవుంది. అయితే నా సమాధానాలు, వాక్యాలరూపంలో రావటానికి అక్షరాలు కుదరటలేదు. అతి ప్రయత్నపూర్వకంగా నేను సమకూర్చిన సమాధానం విని నాచుట్టూవున్న వాళ్ళు మరింత బిగ్గరగా ఏడవటమూ, ఆందోళనపడటమూ. నేను సమాధానం యివ్వటంలో, వొక దానికి బదులు మరొకటి యిచ్చి వుటా నేమో, నాకు తెలియకుండానే కొంచెం సేపటికి రకరకాల



కాంతిగోళాలు నా కళ్ళముందు ప్రళయరూపంతో నృత్యం చేసినయ్. నా నరాలు ఆ ఉద్వేగానికి తట్టుకోలేక గొల్లుమని ఘోషించాయి. నెత్తురుపగిలింది. ఆ మహాధీధితిని చూడలేక కళ్ళు నా ప్రయత్నం లేకుండానే మూసుకున్నాయి. క్రమ క్రమంగా కాంతి సన్నగిలుతూ, పలచబడుతూ చివరికి ఏరంగూ లేని తమాషా స్థితిలో పడ్డాను. ఏదోగొప్ప మళ్ళీ నన్ను కమ్మేసింది... లేచిచూశాను. ఎంతకాలమైందో తెలియదు. కాలాన్ని తెలుసుకోవటానికి తగిన సాధన లేవీ నా చుట్టుప్రక్కల కనిపించలేదు. ఇప్పుడు నేనున్నది పగలో రాత్రో తెలుసుకుంటానని ప్రయత్నించి విఫలుణ్ణయ్యాను. పగలువుండే ఎండ, వేడిమి, రాత్రివుండే వెన్నెల, చీకటి ఉదయాస్తమయాలు వుండే చిత్రవిచిత్ర రంగులూ నా చుట్టూవున్నాయి. ఇంక నే నేమని నిర్ణయించుకోవటం నాస్థితిని, కాలాన్ని?

“జాగ్రత్త! మెల్లిగా లేవండి!”

చుట్టూ చూశాను. అల్లంతదూరాన ఏదో పదార్థం కదులుతున్నట్లుగా కనిపించింది. కళ్ళు నులుముకొని పరిశీలనగా చూశాను. చర్మము, మాంసము, నరాలుపేగులు లేకుండా, ఎముకలుమాత్రమే మిగిలివున్న మానవుడు కనిపించాడు.

“మిమ్మల్నే! జాగ్రత్తగా! ఆఁ ఆఁ, గబాలున లేవకండి. స్మృతిచిహ్నంగా మీ నెత్తినపాతిన ఆ రాయి జారి మీ మీద పడవచ్చు...కొంచెం నెమ్మదిగా, ఆఁ...అదీ...అట్లా లేవండి” అన్నాడు ఆ మానవుడు.

అతను నామీద అపేక్షను, శ్రద్ధనూ, నాపట్ల జాగ్రత్తనూ చూపెడుతున్నాడు. చర్మం లేకపోతేనేం, అతను



‘జీవితాన్ని అర్థంచేసుకొన్నవ్యక్తి’ అనే లక్షణాలు, ముఖపు టిప్స్ కలపై స్పష్టంగా కనిపిస్తున్నవి.

అతను మెల్లిగా పాకుకుంటూ, దేకుకుంటూ నాదగ్గరి కొచ్చాడు.

“మీరు కొత్తగా వొచ్చారల్లేవుంది. అందుకే మీ చర్మం, మాంసం ఇంకా పూడిపోలేదు. నిన్నమధ్యాహ్నం, పై లోకంలో ఏవో ఏడుపులూ, చప్పుళ్ళూ వినిపించినై. బహుశా అవి మీకు సంబంధించినవే అయివుంటయ్” అన్నాడు ఆ మనిషి పరిశీలనగా నేలనుచూస్తూ.

“ఇదేమిటి? ఏలోకమిది? నువ్వు మనిషి వే! సందేహం లేదు. ఇక్కడకెందుకొచ్చావు? నేను ఎందుకొచ్చాను?” అన్నాను ఆ మనిషితో.

అతను నవ్వాడు. అమాయకుడైన కొడుకు గోము తనానికి జాలిగా, దయగా నవ్వేతల్లి నవ్వుకుమల్లే వున్నది. ఆ నవ్వు.

“నువ్వు చచ్చిపోయావు. నేను చాలాకాలం కిందటనే చచ్చిపోయాను. ఇది చచ్చినవాళ్ళు నివసించే లోకం. దీని ఉపరితలంమీద మనుషులు శ్మశానమని పిలిచే ప్రదేశంవుంది యీ లోకంలో వెలుగు చీకట్లు వుండవు. అంతా వెలుగే! అంతా చీకట్లే!”

“మరి ఉదయం, సాయంత్రాలు ఎట్లా కనుకొంటారు? గడియారలున్నయ్యా? లేక కాలాన్ని సూచించే సాధనం— కొత్తరకంది ఏదన్నా సృష్టించుకొన్నారా?” అన్నాను ఆశ్చర్యంతో. అతనుచెప్పే మాటలు నా కేమో విడ్డూరంగా వున్నాయే!

అతను పకపక నవ్వాడు. ఎముకలు గలగలమన్నయ్. చేతి ఎముకలు—అదే చేతిని నా వేపుచూపి తలపురై వొణి కేట్లు నవ్వాడు. నా కేమో మహా చిన్నతనం వేసింది, నా అజ్ఞానానికి.

“ఎందుకు? కాలంతో మాకెందుకు? ఎప్పుడు పొద్దు పొడిస్తే మా కే?” అన్నాడు. మీనాలు మెలితిప్పకొంటున్నట్లుగా. పళ్ళపైగా వేళ్ళ ఎముకలు వేసి రుద్దుకొని.

“మరి పనులు—తిండి—నిద్ర?”

“ఉండు. నాకు తెలుసు. యిక్కడకొచ్చిన ప్రతివారూ మొదట్లో ఈవిధంగా గాభరా పడతారు. నేనూ అంతేగా మొట్టమొదట... మాకూ ఆకలివుంది. అప్పుడు, అదిగో అటు చూడు దూరంగా తళతళా మెరుస్తోవుంది చూశావా!”

అటు చూశాను.

“అక్కడ కెళ్ళటం, ఆ మెరుపులను తినటం, దానికి పక్కగా మసక వెలుగునీడలు వున్నయ్ చూడు...”

“ఆ అవునవును... ఏదో అటూ ఇటూ వూగుతూ... అవేనా?”

“అవును. --సరేనా? అవినీళ్ళు. అవసరం కలిగినప్పుడు అక్కడకెడతాము. నిద్రొస్తే పడుకొంటాము. ఇంక మారు కాలంతో నిమిత్తమేముంది?”

నా కేదో స్వర్గంలో వున్నట్లుగావుంది.

“మేము అంటున్నావు. ఎంతమంది మీరు? నువ్వు క్కడి వే కనపడుతున్నా వేం? మిగతావాళ్ళంతా ఏదీ?”

“అక్కడ...అక్కడవున్నారు. ఆ రొదలు, చీకాకులు దాష్ట్యాలు, ఏడుపులు, జెలసీలు భరించలేక, కాస్తదూరంగా...ఇక్కడ వుంటున్నాను.”

“మనుషుల్లోవున్న ప్రవృత్తులే యివన్నీని. ఇక్కడకూడా యివి వొదలేవా?” అన్నాను ఆశ్చర్యపోతూ.

లేదు ఎన్నోయుగాలనుండి - అసలు ‘జీవి’ అనేది ఈ భూగోళంమీద పుష్కరించిననాటినుండి, యీ ప్రవృత్తులు, ఏదో వొకరూపాన, ఏదో ఒక పేరుతో ఈ మనుషుల్లో వుంటూనే వచ్చాయి. ఇవన్నీ మనిషి ఎచుకల్లో కలిసిపోయి, విడదీయటానికి వీలులేనంత ప్రబలంగా వున్నప్పుడు; మానవ జన్మ వాసనలను విడవని ఇక్కడ ఎట్లా లేకుండాపోతాయి?” అన్నాడు అతను, నా అజ్ఞానాన్ని సవాలు చేస్తున్నట్లు చూస్తూ.

కొన్ని అస్థిపంజరాలులేచి ఆహారకొంతి దగ్గరకు వెడుతున్నాయి దూరంగా. మరి కొన్ని నీటినీడల దగ్గరకు వెడుతున్నాయి.

“మనంగూడా కొంచెం అటువేపు పోదామా?”

ఇద్దరం వెళ్ళాము. అక్కడ చాలామంది వున్నారు. పురుషులు, స్త్రీలు, పిల్లలు, నృద్ధులు, యువకులు, యువతులు. కొందరు కుటుంబాలుగా వుంటున్నారు, కొందరు విడివిడిగా వుంటున్నారు. కొందరు ఎక్కువచోటు నాక్రమించుకొని వున్నారు, తమ అవసరాలకు మించి. మరికొందరు తమ అవసరాలకు కూడా చాలనంత యిరుకులో యిబ్బందిపడుతున్నారు. తమ అవసరాలకంటే ఎక్కువ వున్న ప్రదేశంలోనికి, లేని వాళ్ళను, వున్నవాళ్ళు రానివ్వటంలేదు. లేనివాళ్ళు వున్న

వాళ్ళ వేపు దీనంగా, బరువుగా, బాధగా, కసిగా, జెలసీగా చూస్తున్నారు. ఎంగిలాకులు నాకుతున్న బలమైన కుక్క వేపు ఆకులు దొరకక దూరంగా నిలబడ్డ బలహీనమైనకుక్క చూస్తున్నట్లుగా చూస్తున్నారు.

అతను వీళ్ళ వేపు చూడడు. పలకడు. వీళ్ళను పురుగులను చూస్తున్నట్లు—అసలు ఎవరూ లేనట్లే వున్నాడు.

“ఇతను మొదట్లో, షుమారైన స్థితిపరుడు. పూర్వోత్తరగాదాలు రేపి, రెండుపార్టీల దగ్గర డబ్బుగుంజి బోలెడు సంపాదించాడు. వడ్డీవ్యాపారం, దొంగవ్యాపారం చేశాడు. ఎన్నో భూములు, ఎన్నో ఇళ్లు ఇతనికిన్నయ్. నిజంగా యిన్నీ ఇతని కనవసరం. తనచుట్టూకూడలేనివాళ్ళు కొంపలేనివాళ్ళు వేలకొద్దీ వున్నప్పటికీ అతను లక్ష్యంచెయ్యలేదు. పచ్చిదోపిడిగాడు” అన్నాడు నామిత్రుడు అక్కణ్ణించి చాలాదూరం వొచ్చిన తరువాత రహస్యంగా నా చెవిలో. నన్నుచూచి చాలామంది సంతోషించారు. కొంతమంది విచారంగా చూచారు. మరి కొంతమంది నా దగ్గరకొచ్చి చేతులు చాపారు. వాళ్ళు బిచ్చగాళ్ళు గావును.

కొంచెం దూరం పోయేటప్పటికి అక్కడ చాలామంది ఆడవాళ్ళు కూచునివున్నారు. వయస్సులోనివాళ్ళు, ముసలి వాళ్ళూ వున్నారు. ఒకతను ఎత్తుపాటి దిబ్బమీద కూచుని వున్నాడు. నా మిత్రునివేపు చూశాను.

“వీడు...ఈ వెధవ...స్వాములవారు. దేవుడనీ, మహా త్యాగినీ, పూజలనీ నానా మోసాలు చేస్తుంటాడు. ప్రస్తుతం



ఈ లోకంలో వీడిపలుకుబడి జాస్తిగానే వుంది. కొంతకాలం కిందట కొంతమందియువకులు వీడితో వాదంపెట్టుకొన్నారు. ఆ భౌతికవాదానికి తట్టుకోలేక వాడు రహస్యంగా వాళ్ళను తన్నించి, దేవుడు వాళ్ళ నిట్లాచేశాడని ప్రచారంచేశాడు. నిజానికీ చోటు చాలాతక్కువ. అబద్ధానికీ, మోసానికీ చాలా ఎక్కువ...కోర్కెలను చంపుకోవాలనీ, కామాన్ని జయించాలనీ, అందరికీ చెబుతుంటాడు. పొద్దుగూకటం ఆలస్యం - ఇక తయారు. వొట్టిపశువు. మహాకామోదేకి. ఈగుంపులో సగం మందయినా వీడి ప్రియురాళ్ళయివుంటారు...అవును, కొంత కాలంకిందట వొక అమాయకురాలికి 'పరబ్రహ్మస్వరూపం' చూపెడతానని ఏకాంతంగా పిలిచి, తను గుడ్డలు విప్పకొని, ఆమెనుకూడ విప్పమన్నాట్ట. ఆమె వొప్పకోకపోతే, శపిస్తానన్నాట్ట - ఆ అమాయకురాలు భయపడి, నిశ్చేష్టయై చూస్తుంటే, వీడే విప్పి, పులిచర్మంమీద పడుకోబెట్టి అనుభవించాట్ట - ఆపిల్ల అరవకుండా నోరుగట్టిగామూసి. మిగతావాళ్ళు ఆమె అదృష్టానికి మహా అసూయపడ్డారు, స్వాములవారిదయ ప్రసరించినందుకు ఆమెమీద. ఇదీ వీడి తతంగం"

మా గుసగుసలు విని స్వాములవారు మావేపుచూసి చేతులుజాడించాడు. సదస్యలందరూ మమ్మల్ని చూశారు. కొంతమంది మా మీదమీదకుకూడా రాసాగారు. ఎందుకా అని ఆలోచిస్తుండగానే, నా మిత్రుడు నాచేయి లంకించుకొని బరబరా చాలాదూరం లాక్కు వెళ్లాడు.

"ఏమిటి?" అన్నాను.



“వాడు కాలాంతకుడు. మనవిషయం పసిగట్టాడు” అన్నాడు నా మిత్రుడు. కాసేపటికి మే మొచ్చిన దిక్కునుండి పెద్దగాసంతోష రావాలు, చిప్పట్లులాంటి ధ్వనులు వినిపించాయి.

ఆ చప్పుళ్ళు ఇంకా అణగనేలేదు. పెద్దగా ఏడుపు, ఎవరో యింకొకరిని కొడుతున్న దెబ్బలు నా చెవుల్ని వణికించాయి.

“ఇదేమిటి? ఈ ఏడుపెవరిది? వెడదాం రండి! పాపం! ఎవడో దుర్మార్గుడు, ఎవరో బాధిస్తున్నాడు. రండి... అయ్యో! అలా చూస్తారేం? రండి... ఊ, తొందరగా వెడదాం. చెయిదాటిపోయినతరువాత... కదలేం?” అన్నాను నా మిత్రుణ్ణి చెయ్యిబట్టుకులాగుతూ. అతను కదలలేదు.

“రండి... రారేం?... పోనీ నేనన్నా వెడతాను...”

అతను గబాలున నా బుజంపట్టుకొని వెనక్కులాగాడు.

“వొడ్డు”

“ఏం?”

“అది మనకు సంబంధించింది గాదు”

“అబ్బే! సరిగ్గా వినండి! అదేం! అంత స్పష్టంగా వినిపిస్తుంటే, సందేహంలేదు. అది మనుషుల కంఠ ధ్వనే!”

“అవుననుకో... అది భార్యాభర్తల తగాదా. మనకెందుకు?”

“భార్య! ఏంభార్యయితే! అట్లా కొట్టాలా భార్యను”

“ఏంచేస్తాడు! ఏంచెయ్యగలడు? వయసు ముదిరిన తరవాతగూడా, మూడవ భార్యను చేసుకొన్నాడు, బలంలేదు.

వయసులో బాగా అనుభవించిగూడా, తృప్తిలేక యిట్లా అయినాడు. తనకు శక్తి లేదు. తనతోనే వుండమంటాడు. ఎటూ కదలనిస్వేడు.”

“మరి కొట్టడం ఎందుకు?” అన్నాను. ఏడుపుఘోరంగా వినిపిస్తున్నది. నేను వాణికిపోతున్నాను. గుండెలు పగిలేట్లు అట్లా ఏడుస్తున్నా ఎవరూ అడ్డంపోయినట్లులేదు. మా చుట్టూ వున్న మనుషుల్లా ఏ మాత్రం సంచలనంలేదు ఆ ఏడుపువల్ల;

“చాలాకాలం అట్లాగే వున్నదట హృదయాన్ని చంపు కొని. కానీ ఎంతకాలం అట్లా వుండటం? ప్రతిరోజూ ఆహారం సమకూర్చే శక్తులు ఏమవుతాయి? ఎక్కడ వినియోగం దానికి? ఏవరో వొకతన్ని ప్రేమించింది. అతనితో రహస్యంగా వుంటోంది. వాడు చూశాడు. కొట్టాడు. నానా హింసలూ పెట్టాడు. అన్నీ భరించింది కొంతకాలం. చివరికి భర్త సహించలేక చంపాడు ఆమెని. ముందుగా ఆమె వొచ్చింది ఈలోకంలోకి. వొచ్చి యిక్కడ వొకరితో వుంటున్నది. అసమర్థుడైన భర్తతో ఎండిపోయిన బతుకు బతికి, అదే తలుచుకొంటూ వుండక. సుఖపడుతున్నదనే కచ్చతో ఆమెని వెలివేశారు ఇక్కడ కొంతమంది.”

“కొట్టేది ఆమె ప్రియుడా?”

“అబ్బే! కొంతకాలానికి ఆమె భర్తగూడా వొచ్చాళ్ళే! ఆమెని చూశాడు. మండిపడ్డాడు. ఆకురవాణి మిగతావాళ్ళ సహాయంతో కొట్టి భార్యను ఆక్రమించుకొన్నాడు. మరి సుఖాన్ని రుచిచూసిన ప్రాణి. ఏం చేస్తుంది? ఇక్కడగూడా రహస్యంగా ప్రణయ జీవితం ప్రారంభించింది...తనకు అవస

రంలేదు. దీన్ని మరొకరు వుపయోగించు కొంటే సహించలేని తత్వం...”

ఇట్లా అతను చెబుతుండగానే వొకయువకుడు మా ముందునుండి బరబరం పరుగెత్తాడు.

“తొరగా రండి”

అంటూ నా మిత్రుడు నన్ను హెచ్చరించాడు.

“హంతకుడా?” అన్నాను, హడలిపోయి”.

“వాడే కొంతనయం - వీడు...వీడు వీడు రచయిత. కాస్త తెలిసిన మొఖం కనపడటం భయం. వెకిలిగా యికిలించి ఏదో వొకటి అడుగుతాడు; చివరికి బీడీలన్నా సరే!”

“ఇక్కడ బీడీలు వుంటాయా”

“లేదనుకో :... పూర్వపలవాటు ఎక్కడికిపోతుంది? కథలసండా సంస్కారం కార్చిపారేస్తాడు. ఒట్టిలుచ్చా; మామ గారేదో కట్నమివ్వలేదని భార్యను వొదిలిపెట్టాడు. భటాచార్ గాడిద...”

అతను బూతులు తిడుతున్నాడు.

“ఆకలవుతోంది” అన్నాను.

నన్ను అన్నందగ్గరికి తీసికెళ్ళాడు. అక్కడ మెరుపులు చాలా వున్నాయి. కొంతమంది వాటిచుట్టూ కావలి తిరుగుతున్నారు. చాలామంది దూరంగావుండి గుటకలు మింగుతున్నారు.

“జాగ్రత్త! వీళ్ళు తిండిదొంగలు. ఏనాటికీ తరగని ఈ రాశి మొత్తం వీళ్ళఆధీనంలో వుంది. వీళ్ళకడుపు నిండిబిక్కిలేదు. ఎదటివాళ్ళు తిండికి మాడుతుంటే ఈ గుంపుకు మహా సంతృప్తి...”

“మనకెట్లా తిండి?” అన్నాను దిగులుపడి.

“ఏదో దొరుకుతుందిలే!” అని నసిగాడు అతను.

అందరితో బాటుకలిసి మేమూ కూచున్నాము...వున్నట్టుండి జనం గొల్లుమని లేచారు. కాపలావాళ్ళమీద తిరగబడ్డారు. కాపలా దొంగలు భయపడి, గబగబా యింతఅన్నంతీసి జనంమీద చల్లారు. చల్లినదానికోసం కుక్కలకుమల్లే జనం విరగదొక్కుకుచచ్చారు. కొంతమందికి అసలు చిక్కనే లేదు. చిక్కినవాళ్ళు నవ్వుతో వెళ్ళిపోయినారు. మిగతావాళ్ళు యింకా అన్నంవేపు ఆత్మతగా చూస్తూనే వున్నారు. మేమూ కాస్త చిక్కించుకొని, తిని, నీళ్లుతాగి బైటపడ్డాము.

“పడుకొందామా” అన్నాడు మిత్రుడు.

“ఓ”

కాసేపుండి —

“మరిచాను...మీపేరేమిటి?” అన్నాడు. చెప్పాను.

ఏదో భూతం మింగటానికి వచ్చినట్లుగా చివాలునలేచి,—“నువ్వు—నువ్వు—కథలు రాస్తావా? రచయితవా?” అన్నాడు.

“అవును” అన్నానుగర్వంగా. ఈసమాధానంవింటూనే నా మిత్రుడు పరుగెత్తి అదృశ్యమయ్యాడు. నవ్వుకొని చుట్టూ చూశాను. పసుపుపచ్చని సుందరకాంతిదప్ప మనుషులెవరూ నాకు కనిపించలేదు.



## అ భ్యు ద యం

నేను ఇంత గుంటడప్పణ్ణుంచీ రంగయ్యగారిని ఎరుగుదును. ఇప్పటికీ నాకు బాగా జ్ఞాపకం. ఓరోజు సాయంత్రం రంగయ్యగారు మాయింటికొచ్చాడు. మానాన్న వసారాలో కూచుని ఎవరితోటో మాట్లాడుతున్నాడు. మానాన్న-కొత్తగనక రంగయ్యగార్ని పలకరించలేదు. ఇదే కారణంతో రంగయ్యగారూ పలకలేదు. 'గారు' అని ఈ మధ్య అనటమేగానీ, అయిదారేళ్లక్రిందట అందరూ అతన్ని రంగయ్యనే అనేవాళ్ళు-రంగడనీ, రంగన్ననీ, రంగాయనీ అన్నవాళ్ళు ఉన్నారు. అది వేరేవిషయం!

అంతా వెళ్ళిపోయారు, రంగయ్య మాత్రం అట్లాగే చేతులు కట్టుకొని నిలబడ్డాడు మానాన్న పోతూ, పోతూ 'ఏమి' అన్నాడు. రంగయ్య సగండాకా వంగి దణ్ణంపెట్టాడు.

“మాది సత్తెనపల్లి” అన్నాడు రంగయ్య. “గంపెను సంత ఉన్నవాణ్ణి. మొన్న మొన్నటిదాకా వ్యాపారంచేసి బ్రతికాను. వ్యాపారంలోన చ్చాలొచ్చాయి. కొంపాగోడి బాకీ దార్లకిచ్చి ఊరూరూ తిరుగుతూ ఇక్కడికొచ్చాను. మీరు ఫర్మమూర్తులనీ, దయూపరులనీ, మోతుబరులనీ విన్నాను. నన్ను రక్షించండి. నా బిడ్డల కింత ఆధరువు చూపించండి”

“నన్నేంచెయ్యమంటా” వన్నాడు మానాన్న.

“వ్యాపారం చేసుకొని బ్రతుకుతాను. మా కులమే వ్యాపారకులం. కొట్టుగూడా తమ ఇంటికి దాపులోనే పెడదా చునుకుంటున్నాను. తమ వాడకమంతా మన కొట్లోనే వాడు



కోండి. మీరు ఎవరేవరి కీవ్వమంటే వారి కల్లా అప్పు యిస్తాను.” అన్నాడు రంగయ్య.

ఇందులో మా నాన్న చేయవలసిన సాయమేమిటో నాకు తోచలేదు. ఈ మాటే నాయనగారుకూడా అన్నారు.

“అమ్మమ్మా! అలాఅనకండి. తమవంశీ గొప్పవారి సాయం లేకపోతే నేను మట్టిగొట్టుకుపోనూ!”

అంతటితో ఆఖరూ!

అనుకొన్నట్లుగానే రంగయ్య గారు కొట్టుపెట్టారు. కొట్టంటే పెద్దకొట్టేమీకాదు ఉప్పు, చింతపండు, మిర్చి, నూనెలు, చిల్లరదినసులు మసాలాసామాన్లు... ఇట్లాంటివి కొద్దికొద్దిగా ఉండేవి. పట్టుమని నందరూపాయల సరుకుకూడా ఉండేదిగాదు. ఈచిన్నకొట్లో మా క్కావలసిందేమీ గొరికేదికాదు. మేమేమీ కొనేవాళ్ళమూకాదు. కొనలేదని రంగయ్య ఎప్పుడూ అడగలేదు. మేమేకో విపరీతమైన సాయం చేస్తున్నామే మాట్లాడేవాడు.

పల్లెటూర్లో ఈనాటికీ, డబ్బుచూరకంకంటే వస్తువుల మారకం అధికంగా ఉంటుంది. రెండుబస్తాల వడ్లు తీసుకొని, బస్తా పచ్చజొన్నలెవరైనా ఇస్తారు. గింజలు ఇచ్చి చిల్లర వెచ్చ, ఏ కొట్లోనైనా తెచ్చుకోవచ్చు. రంగయ్య ఈపద్ధతే అవలంబించాడు. అతని గల్లంలో డబ్బయితే ఉండేదికాదు గానీ, ఇంటినిండా గింజలుండేవి. మూడుగిద్దల వడ్లకు, గిద్దెడు సెనగపప్పుకీ, పన్నెండు తిమ్మిరబిళ్ళలు, ఇరవైనాలుగు నిమ్మ తొనలూ రంగయ్య ఇచ్చేవాడు. గిద్దెడు జొన్నలిస్తే ఒక్క బలపమిస్తాడు. పెన్నిలుకు తప్పెడు పుచ్చుకునేవాడు.

రెండు నెలలయ్యేసరికి రంగయ్య ఇంటినిండా గింజలే. వాటిని బళ్ళకెత్తించి బస్తీలో అమ్మేవాడు. వచ్చేప్పుడు ఆ బళ్ళమీదనే, చవక రేట్లకు సరుకులు వేసుకొచ్చేవాడు. దీని వల్ల రంగయ్య రెండువిధాల లాభించేవాడు. ఒకటి ఊళ్ళో ధాన్యాన్ని చవక రేటులోకొని, ఎక్కువధరకు బస్తీలో అమ్మడం. రెండు సరుకులమీద న్యాయంగా వేసుకోవలసిన లాభాలు.

రంగయ్యకు ఆరుగురు పిల్లలున్నారు. పెద్దవాడు కొట్లాట కూచుంటాడు. పెద్దదీ, రెండోదీ పెళ్ళిళ్ళు చేసుకొని అత్తిళ్ళు కెళ్ళారు. మూడోవాడు చదువుకుంటున్నాడు కడమ ఇద్దరూ చిన్నోళ్ళు. అయినా రంగయ్య భార్య ఇంటినే అట్టిపెట్టుకొని ఉండలేదు. పకోడీలు, కారపూస, పప్పుచెక్క పల్లికలో వేసుకుని ఊరంతా తిరిగి అమ్మేది. పనిలోపనిగా, ఎక్కడ పేడ చిదప కనిపించినా పట్టుకొచ్చేది.

ఆవిడపరంగా పది ఖాతాలున్నాయి. అధమపక్షం నెల పక్కింటికి ఆపది ఖాతాలు పదిపదులు - నూరు చెల్లించేవి.

రెండోవాణ్ణి చదువు మానిపించాడు రంగయ్య. ఇదే మిటని ఎవరైనా అడిగితే :-

“ఆ...మీబోటి మారాజులగ్గానీ...చచ్చుల్లిపాయలమ్మకునే మాకెందుకండీ చదువు? ఉద్యోగాలు చేస్తామా, ఊళ్ళేలతామా?” అనేవాడు రంగయ్య.

ఇప్పుడు ఊళ్ళో పెద్దవారిఖాతాలన్నీ రంగయ్యగారు సంపాదించాడు. ఆ యిళ్ళవాళ్ళు కొట్టాకొచ్చిన కులు పట్టుకెళ్ళనవసరంలేదు. రంగయ్యగారే స్వయంగా పట్టుకెళ్ళి

ఇచ్చేవాడు. ఎవరెవరికి ఏమేమి కావలసిందీ, ఎప్పుడుకావలసిందీ నిత్యమూ కనుక్కొంటుండడమూ, అవి సప్లయిచేయటమూ అతనిడ్యూటీ! ఇటీవల రంగయ్యగారు బస్తీకెళ్ళడం మానుకొన్నాడు. పెద్దవాడే అవన్నీ చూస్తున్నాడు. చిన్నవాడు కొట్లోకూ చుంటున్నాడు. అద్దెకొం పేఅవుగాక, కాస్తంత పెద్దది చేసుకొన్నాడు. వ్యాపారాన్ని పెద్దదిచేశాడు.

ఈనాడు ధాన్యం అమ్మడానికి మాఫూళ్ళో ఎవ్వరూ బస్తీ కెళ్లడంలేదు. ఎందుకు? బస్తీధరమీద గూపాయకు బేడలుతగ్గించి రంగయ్యగారేకొంటారు. బస్తీకెళ్ళినా ఖర్చులు మట్టీ- మశానమూ కలిసి ఆ ధరే గిట్టబాటవుతుంది. అయినా వెళ్ళేంగానే డబ్బుచేతిలోపడ దక్కడ. రంగయ్యగారదేమీ లేదు. ధాన్యంకొలత కాగానే, డబ్బు ముద్దరపద్దిగా ముట్టచెబుతాడు. అతని తూనిక పెద్దదని కిట్టనివాళ్ళు అంటారు గానీ, అది నిజంకాదు.

ఇంతలో యుద్ధంవచ్చింది. సరుకులకు విపరీతంగా ధరలు పెరిగాయి. మార్కెట్లో డబ్బున్నది. సరుకులే లేవు. అయినా తన ఖాతాదార్లకు ఏసరుకూ లేదనకుండా సప్లయిచేశాడు రంగయ్య. ఎక్కడా కిరసనాలు లేనిరోజున పాతికడబ్బాలు కావాలంటే తెప్పిస్తాడు. మందులోకి పంచదార దొరక్కపోయిందా - రంగయ్యనడిగితే, ఆరుబస్తాలు తెచ్చిస్తాడు. కాకపోతే, కంట్రాలోలు రేట్లకు నాలుగురెట్లు, ఐదురెట్లు ఎక్కువ పుచ్చుకొనేవాడు. అయినా, అతనిదేం తప్పుందీ? అసలు బస్తీలోనే రేట్లు మండిపోతుంటే రంగయ్యెంచేస్తాడు పాపం!

రంగయ్యభార్య గూడా ఈ విషయంలో భర్తకు

యథాశక్తి తోడుపడుతుండేది. లాంగ్ క్లాత్ తాన్లు, గ్లాస్కో పంచలు, తట్టల్లో పెట్టుకుని, ఇంటంటికీ తిరిగి అమ్మేది.

రంగయ్యగారికి రాజకీయాలంటూ లేవు. అన్ని పార్టీలు అతనికి అభిమానమైన వే! కానూలే, కమ్యూనిస్టులంటే మాత్రం రనంత కంటుగా ఉండేది. అయితే అదెక్కడా బైట పడనిచ్చేవాడు గాదు. అదయినా ఎందుకొచ్చిందీ? చొంగ వ్యాపారం చేస్తుంటే పోలీసులకు వాళ్ళు పట్టిచ్చారని. పోలీసులు బుద్ధిమంతులుగనక, పరువు మర్యాదలు ఆలోచించే వారుగనక, పాతికొ పరకొ పుచ్చుకొని కేసును తొక్కివారే శారు. లేకపోతే రంగయ్య ఎంత హైరానాపడవలసివచ్చేదీ? అందుకుతోడు వూళ్ళో పెద్దలుగూడా అతనికి అండగా నిలబడ్డారు. గండంగడచి పిండంబైటబడ్డది.

రంగయ్యగారు ఏ పార్టీ అయిందీ 1947 ఆగస్టుదాకా స్పష్టంగా తెలీదు. తొలిసారిగా ఆయన ఇంటిమీద కాంగ్రెసు జండా ఎగరడం నా కంట ఆశ్చర్యం కలిగించలేదు. ఎప్పుడో ఒకప్పుడు ఇలాంటి ఘనకార్యం రంగయ్యగారు చేస్తారని, నేను చాలాకాలం క్రిందటే ఉహించాను. చాలా విషయాల్లోలాగే, ఈ విషయంలోగూడా నా అంచనా తప్పలేదు. అందరితో బాటు ఆయనగూడా జండాబట్టుకొని తిరిగాడు. జేజేలు కొట్టాడు. తనవాళ్ళచేత జేజేలు కొట్టించుకొన్నాడు. ఆనాడు ఎగరేసిన జాతీయపతాకం, ఈనాటికీ రంగయ్యగారింటిని అలంకరిస్తూనే ఉన్నది.

స్వాతంత్ర్యం వచ్చినతరువాత, మామూలు చాలా మంది నాయకులు రావటం సాగించారు. ఇదివరకు మా



యింట్లో మకాంవేస్తుండేవారు. ఇప్పుడు రంగయ్యగారే, వారికి ఆతిథ్యమివ్వసాగారు. కాంగ్రెసునిధికి ఆయన భూరి విరాళ మివ్వటమే గాకుండా, పదిమందిచేత ఇప్పించాడుగూడాను. రాష్ట్రంలో మనప్రభుత్వాలు ఏర్పడినతరువాత, రెండు బస్సు రూట్లు సంపాదించాడు. ఆయనకూ, ఇంకో ఎమ్. ఎల్. ఏ. గారికీ అందులో వాటాలున్నాయని ప్రారంభా అనుకొన్నాడు. రంగయ్యగారు, దాన్ని పూర్తిగా వ్యతిరేకించాడు. ఎవరో గిట్టనివారు పుట్టించిన పుకారన్నాడు. రంగయ్యలాంటి దేశభక్తునిమాట విశ్వసించకపోవడమా? ఎంతతప్పు!

అయితే ఆయనకొంపలోనే ముసలంబుట్టింది. మొన్నటి ఎన్నికల్లో రంగయ్యగారి పెద్దకొడుకు, కమ్యూనిస్టుల తరపున పనిచేశాడు. ఆయనగారింటిమీద కమ్యూనిస్టుజండా ఎగిరింది. ఎవరన్నా అడిగితే, రంగయ్యగారు, నవ్వి పూరుకొనేవాడు.

“బాబూ! ఈకాలపు కుర్రకాయకు సమాధానం చెప్పలేం! వాడిపిచ్చి వాడిదీ!” అన్నాడు రంగయ్యగారు.

రంగయ్యగారు కాంగ్రెసుతరపున ప్రచారంచేస్తే, కొడుకు కమ్యూనిస్టుల పక్షాన పనిచేశాడు. ఎన్నికల్లో కమ్యూనిస్టులు “మట్టికొట్టుకు” పోయారు. రంగయ్య ఇంటిమీద ఎర్రజండా తిరిగి కనపడేదు. ఒకరోజుదినపత్రికలో రంగయ్య పెద్దకొడుకు సుదీర్ఘమైన ప్రకటనచేశాడు. అందులో తననుకమ్యూనిస్టులు ఎట్లా మోసగించిందీ వైనవైనాలుగా వర్ణించాడు.

“కొడుకు ఆముద నష్టపువాళ్ళతోకలిసి “చెడి” పోయూడనుకొన్నాను. కాదు. బాగుపడ్డాడు. నాక్కావలసిందిగూడా అదే” అన్నాడు రంగయ్య.



# క దు పు తీ పి

రాత్రి పదిగంటలు దాటింది. ఆశ్రమమంతా నిశ్శబ్దంగా వుంది. ఆనందస్వామి కుర్చీలో అటూ ఇటూ కదిలాడు. ఆలోచనలు ప్రవాహంగా సాగారిపోతున్నాయి. అల్లంత దూరంలో శకుంతల నిద్రపోతున్నది. ఆ పిల్ల వేపు చూస్తుంటే ఆయనకు ఎన్నో సందేహాలు జ్ఞప్తికి రానారంభించాయి...

ఆరోజు తనింకా నిద్ర లేవలేదు. రంగన్న వచ్చి తలుపు తట్టాడు. పోయి చూస్తే, ఆశ్రమద్వారం దగ్గర ఒక పసిగుడ్డు పొత్తిళ్ళలో ఉంది. అమనగ చీకట్లో, చుట్లు ప్రక్కల వెదికారు. ఎక్కడా ఎవరూ కనిపించలేదు. ఆ పసిగుడ్డు పొత్తిళ్ళలో చిన్న ఉత్తర మొకటి ఉంది. దాన్ని చదువుతూనే, తను కూలిపోయాడు. తన హృదయం కారుణ్యంతో కరిగిపోయింది. ఎవరో అనాథలు. అనివార్య పరిస్థితుల్లో ఈ బిడ్డను ఇక్కడ వదులుతున్నాననీ, రక్షించమనీ, ఆ తల్లి పదేపదే ప్రార్థించింది. ఆ వృత్తరంలోని ప్రతి పంక్తిలోనూ, ఆ మాతృహృదయం తనకు గోచరించింది. ఆనాటి నుండే తన ఆశయాన్ని అనాథ శరణాలయంగా మార్చాడు. ఈ పదహారు సంవత్సరాలలోనూ, ఎంతోమందికి ఈ శరణాలయం ఆశ్రయ మిచ్చింది. బూదిపాలుకావలసిన ఎన్నో జీవితాలను వునరుద్ధరించింది. వారివైపు చూస్తుంటే తనకు కలిగే ఆనందం ఏ బొన్నతల్లి చేతా సాధింప రానిది !

కన్నవారికి దూరమై, వారి అనురాగానికి నోచుకోని వారందరికీ తనే తండ్రి అయ్యాడు. పితృప్రేమలోని మాధుర్యం

తనకు అవగతమైంది. ఒక్కొక్కరే దాటిపోతుంటే, తన మనస్సు ఎంతో బాధపడుతుండేది. వారిని విడిచి వుండలేక, ప్రాణం గిలగిలలాడేది. కానీ ప్రపంచ ధర్మాన్ని తప్పడానికి వీలులేదుగదా...

రేపటితో శకుంతలగూడా వెళ్ళిపోతుంది. ఆ మాట జ్ఞప్తికొచ్చినపుడల్లా, తను దుఃఖాన్ని ఆచుకోలేకపోతున్నాడు. నిజానికి శకుంతల తన కన్నబిడ్డకాదు—ఆ మాటకొస్తే ఇక్కడున్న వందమందిలోనూ ఎవరు తన బిడ్డలు! కానీ, అందరిదారీ వేరు, శకుంతలదారి వేరు. తన నీ మహూద్యమానికి పురిగొల్పింది శకుంతల; ఆనాడు — ఆశ్రమద్వారం దగ్గర — ఈమె పడి ఉండనట్లయితే, తనా అతాకిక జగత్తులోనే కొట్టుమిట్టాడుతుండేవాడు. దానివల్ల — తనకు తానుగా ఏమన్నా ఫలితంపొందితే పొందుగాక; బోకానికి తనవల్ల, ఎలాంటి ఉపయోగమూ ఉండేది కాదు. అలాంటి ‘ప్రమాదం’ నుండి, తనను మరల్చి, లోకసేవవైపు దృష్టి సారించడానికి ముఖ్య కారణం శకుంతల. అందుకే ఆమెఅంటే తనకెంతో అనురాగమూ, ఆపేక్షానూ!

తను ‘అభిజ్ఞాన శకుంతల’ చదువుతున్నప్పుడు, కాళిదాసు ప్రతిభకూ, శిల్ప చాతుర్యానికీ మురిసిపోయాడు గానీ, అందులో అభివర్ణితమైన మానవత్వాన్ని గుర్తించలేక పోయాడు. కణ్వమహర్షి, ఆ శకుంతలను విడనాడటానికి పడిన బాధ, ఇప్పుడు తనకు అనుభవమవుతోంది! పెంచిన అనురాగమే తన నిలా విచలితం చేస్తున్నదే, నిజంగా కన్నవారి గుండెలు, ఆ యజ్ఞాన ఎలా ఉంటాయో, తన కెలా తెలుస్తుంది?

శకుంతల తల్లి జీవించే ఊన్నదని తనకు తెలుసు. లేక పోతే ప్రతీ ఊగాదికీ ఆమెకు శుభాకాంక్షలు, కానుకలురావు. ఆ తల్లిని తెలుసుకొందుకు తను చాలా ప్రయత్నాలుచేశాడు. కానీ, ఒక్కటి ఫలించలేదు. విసుగెత్తి మానేశాడు. తలవని తలంపుగా నిన్న ప్రసాదు వచ్చాడు. తను శకుంతలకు అన్నగారి నన్నాడు. అన్ని విషయాల్నూ దాచకుండా తనకు చెప్పాడతను.

రేపు శకుంతల తన అన్నగారితో వెళ్ళిపోతుంది. చాలా సంవత్సరాల తరువాతనై నా తన ఆస్తులను కలుసుకొన్నందుకు శకుంతల అదృష్టవంతురాలనే చెప్పాలి! కానీ ఆమె తన నుండి పోతున్నదనే బాధమాత్రం—భరించరానిదే!...

\* \* \* \*

తెల్లవారింది. ప్రయాణ సన్నాహాలన్నీ పూర్తి అయ్యాయి. ఆశ్రమంలోనివారంతా బండి చుట్టూ మూగారు. ఆనందస్వామి కళ్ళల్లో నీళ్ళు సుడులు తిరుగుతున్నాయి. శకుంతల గూడా అంతకు తక్కువ స్థితిలో లేదు. బండి మనిషి తొందర చేస్తున్నాడు. శకుంతల బాడెక్కింది. ప్రసాదూ ఎక్కాడు. బండి సాగింది. ఆనందస్వామి రెండుచేతులతోనూ ముఖం కప్పకున్నాడు.

## 2

పచ్చని పొలాలమీది నుండి, చల్లటి గాలి వీస్తున్నది. రైలు కుదుపుతో ముందుకు దూసుకెడుతున్నది. శకుంతల పరుపుచుట్టకానుకొని నిద్రపోతున్నది. ప్రసాదు ఆమెకేసే చూస్తున్నాడు. అతని కళ్ళు నీటితో నిండిపోయాయి. ఎవ్వరూ

చూడకుండా వత్తుకొన్నాడు. తనకో చెల్లెలున్నదన్న సంగతి మొన్న మొన్నటిదాకా తెలీదు. ప్రయోజకుడైన అన్నగా రుండిగూడా, ఆమె అనాథలాగా, ఆశ్రమంలో పెరగవలసి వచ్చింది; దీని కెవరు కారణమని తను తర్కించి ప్రయోజనం లేదు. అందరూ కారణమే!

గతించినదేదో గతించింది. దాన్ని గురించి ఇప్పుడు విచారించి లాభంలేదు. ఏది ఏమయినప్పటికీ—తను ఈ నాటి కైనా తన చెల్లిని కలుసుకున్నాడు. ఇంత సులభంగా పని నెరవేరుతుందని, తను అనుకోలేదు. తను చెప్పిన వాటి నన్నింటినీ స్వామి నమ్మారు. తన వెంట పంపించారు. దురదృష్టవశాత్తూ ఈ బిడ్డను చూసుకోవడానికి అమ్మ బ్రతికిలేదు, ఉంటే ఎంత సంతోషిస్తుందో!

తన కో చెల్లెలున్నదనీ, ఇంత కామూ ఆ చెల్లెలు అనాథాశ్రమంలో పెరిగిందనీ అక్కకు తెలిస్తే—ఎంత బాధ పడుతుంది! ఎంతసంతోషిస్తుంది! తిరుగా తనీ ప్రాంతం రావడమనేది ఇంతలో సాధ్యపడదు. అదీగాక, శకుంతలకు తనవారి నందరినీ ముంగు పరిచయంచేయాలి. ఈ ఉద్దేశంతోనే శకుంతలకు తన అభిప్రాయాన్ని చెప్పాడు ప్రసాదు. శకుంతల గూడా అందు కంగీకరించింది.

\*

\*

\*

\*

వస్తుతః సుభద్రమనస్తత్వం చాలా చిత్రమైంది. ఆమెకు, ఎదుటివారు నిజం చెబుతున్నారన్న నమ్మకం, అంతగాలేదు. అందుక్కారణం, ఆమెకు నిజంచెప్పే అలవాటు లేకపోవడమేనని, ఎవరన్నా అంటే సుభద్ర ఒప్పుకోదు. ఎదుటివారు ఏదైతే



చెప్పుతారో, దానికి విరుద్ధమైనదాన్నే ఆమె భావిస్తుంది. ఎదుటివారు అన్నంతినలేదని చెబితే, సుభద్ర వాళ్ళు తిన్నా గని చప్పన నిర్ణయించేస్తుంది! ఆమె కదో జబ్బు.

అటువంటిదే ఈనాడూ జరిగింది.

ప్రసాదును చూస్తూనే ఆమె మొఖం విప్పింది. శకుంతలను చూస్తూనే ముడుచుకుపోయింది. తన తమ్ముడు, శకుంతల పట్ల ప్రవర్తించే విధానం ఆమె కెంతమాత్రం సచ్చ లేదు. ఇంతకాలం వాడి కిలాంటి జలాయివేషాలు లేవను కొంది సుభద్ర. శకుంతలను చూడంగానే, ఆ భ్రమ కాస్తా విచ్చిపోయింది. ఇలాంటివాడు తనబిడ్డ నేం చేసుకొంటాడు? చేసుకొన్నా ఏం సుఖపెడతాడు? పైగా పాపపుణ్యాలు గూడా విచారించకుండా ఆ పిల్లను 'చెల్లి' అంటున్నాడు! ఇలా అని లోకంకళ్ళు గప్పాలని వాడి అభిప్రాయం కావచ్చు. కానీ తను దాన్ని నమ్మదు.

గోవాలం భార్యను చాటుకు పిలిచి, ఆ పిల్ల ఎవరని అడిగాడు. సుభద్ర జవాబు చెప్పలేదు. ఏమని చెబుతుంది? తన తమ్ముడు శేవుకొచ్చినమనిషిని చెబుతుందా? ఆ మాట విన్న తరవాత, ఆయన గడియసేపు వాణ్ని ఇంట్లో ఉండనిస్తాడా? మళ్ళీ ఈ గడప తొక్కనిస్తాడా? ఎవత్తో గుడిసేటిదానికోసం, తమ్ముడు భవిష్యత్తంతా నాశనం చేయడం సుభద్ర కిష్టం లేదు. అందుకే భర్తకు ఏదో సర్దిచెప్పింది. ఆయనగారేదో గొణుక్కున్నాడు.

ఇదింతటితో పోదని సుభద్ర నమ్మకం. ఇప్పుడే వాణ్ని తగిప కట్టుదిట్టాల్లో పెట్టకపోతే, మరో నాలుగు రోజులకు



చేతికే అక్కరకు రాకుండా పోతాడు. ఒక్కగాను ఒక్క-  
తమ్ముడు! వా డిలా, ఎందునా కాకుండా మట్టిగొట్టుకుపోతుంటే,  
సుభద్ర చూస్తూ ఊరుకోలేదు.

తమ్ముడికి నయానా భయానా చెప్పి చూసింది. వాడి  
మనస్సును శకుంతలమీదనుండి తిప్పడానికి, శక్తివంచన  
లేకుండా పాటుబడింది! శకుంతల, ఏమరులమందు పెట్టిందో  
గాని. ప్రసాదు తన మాటను వినిపించుకోనేలేదు. అంటే —  
ఇప్పటికే, బాగా వేళ్ళు పాతుకొన్నాయన్నమాట!

దీనికితోడు గోపాలం పోటు ఎక్కువైంది. అతను సుభ-  
ద్రను గుచ్చిగుచ్చి అడుగుతున్నాడు. ఇలాంటి వెధవ్వేషాలు  
తనింట్లో సాగడానికి వీలేనన్నాడు. బంధుత్వముంటే, బంధుత్వం  
లాగే ఉండాలి గానీ. తనకొంప సానికొంపగా మార్చరాద  
న్నాడు. అంతగా ప్రేమ కొట్టుకుపోతుంటే — ఇంకెక్కడన్నా  
అఘోరించక, తన కొంపలోకి చేరడమెందుకన్నాడు.

సుభద్ర వీటికేమీ అనలేదు. నిజాన కీ మాటలు  
సుభద్ర నన్నవి కాదు; ప్రసాదుకు సంబంధించినవి. అంచేత  
ఆమె ఎటూ మాట్లాడకుండా ఊరుకొంది. సమాధానం చెప్ప  
వలసిన ప్రసాదు మానంగా ఉండిపోయాడు. ఈ మాటలు  
ఎంత తీవ్రంగా పనిచెయ్యాలో, అంతగానూ చేశాయి. శకుం-  
తల స్థితి మరీ దారుణంగా ఉంది.

రైల్వో వస్తున్నప్పుడు, అన్నయ్య — అదే, ప్రసాదు —  
అక్కను చూడడానికి దిగుదా మన్నప్పుడు, శకుంతల సంబర  
పడ్డది. ఆమె మనస్సు ఆనందంతో నిండిపోయింది. ఇటీవలి  
దాకా, తనకు దిక్కు మొక్కు లేదనుకొంది శకుంతల.

తల్లి ప్రేమకు, తండ్రి అనురాగానికి నోచుకోని, నిర్భాగ్యురాల ననుకొంది. తన కీ జన్మలో ఆ అదృష్టం లేదని, ఎన్నోసార్లు కుమిలి కుమిలి ఏడ్చింది. తన ఏడుపు వినేవెవరు? విని ఓదార్చేవెవరు? అక్కడ వున్నవారంతా, తనలాంటివారే కావడంతో, ఒకరి నొకరు ఓదార్చుకోవలసివచ్చేది.

ప్రసాదు వచ్చేదాకా, తన కో అన్నగారున్నాడని తెలియదు. తెలిసిన తరువాత తనుపోందిన ఆనందం అనంతమైనది. ప్రపంచాధిపత్యం లభించినా, తన కలాంటిహాయి, తృప్తి కలిగేవి కాదు. 'నా' అనే దిక్కులేని తనకు; ఓ బంధువు—బంధువే కాదు—తోబుట్టువు లభించాడు. అంతకన్నా తనకు కావలసిందేమీ లేదనుకొన్నది. ఇంతకాలమూ పొడారి పోయిన తన హృదయంలో, ఏవో అమృతపు సోనలు వర్షించి నట్లయింది.

తనీ ఆనందానికే తబ్బిబ్బయిపోతుంటే, ప్రసాదు తనకో అక్కగూడా ఉందన్నాడు. కొన్ని క్షణాలు తనను తనే నమ్మలేకపోయింది. ఇదంతా స్వప్నమేమోననీ, మెలకునె రాగానే ఈకల కరిగిపోతుందేమోననీ, తను భయపడింది. అన్నగారు దొరికినందుకే, ఆనందభరితురాలైన తను, అక్కగారు గూడా ఉన్నారని విని మహాదానందంలో మునిగిపోయింది. ఆ ఆనందోద్వేగానికి, తను తట్టుకోలేకపోయింది...

ఎంతో ఆప్యాయంగా, సంవత్సరాల తరబడి తనలోని ద్రిస్తున్న అనురాగాన్నంతా జాగరితంచేసుకొని, ఉద్వేగంతో, తడబడుతున్న అడుగులతో, అక్కను ఆలింగనం చేసుకోబోయింది. అక్కను చూడగలిగినందుకు తనెంత

తనెంత సంబరపడ్డదో, తనను చూడటానికి అక్క-  
గూడా అంతే తొందరపడుతూ ఉంటుందని - తను అను-  
కొన్నది... కానీ తనను చూస్తూనే అక్కయ్య, ముఖం  
గంటుపెట్టుకుంది. ప్రసాదును ఎంతో ఆప్యాయంగా పలుకరిం-  
చిన అక్కయ్య, తన వై పొక 'విషపుచూపు' చూసి, గిరు-  
క్కున లోపలి కెళ్ళిపోయింది. తను అన్న వేపు చూసింది.  
అన్న అదోలా ఉన్నాడు! తన మనస్సు తీవ్రంగా గాయపడ్డది.  
అమూల్యమయిన దేమిటో కోల్పోతున్నట్లుగా, తన మనస్సు  
గిజగిజలాడంది.

—కారణం చూచాయగా తెలియవచ్చింది! తను  
చాలా పొరబాటు చేసినట్లు ఆలస్యంగా గ్రహించింది.  
లోకంలో, ఇలాంటి మోసకారులూ, దగాకోరులూ,  
లుచ్చాలు ఉంటారని, తనకు తెలీదు. తెలిస్తే, తను ప్రసాదు  
వెంట రాదు. తను సరేసరి-స్వామివారు గూడా, ఈ వలలో  
చిక్కుకున్నారు. వీడిమాటలు విని, వీడు నిజంగా తనకు అన్న  
గారేననినమ్మి, తనను వీడి వెంట పంపించారు. ఎన్నో ఆశలతో,  
స్వప్నాలతో, ఆనందాలతో, తను ప్రసాదు వెంట వచ్చింది!  
అవన్నీ నామరూపాలు లేకుండాపోవడానికి, ఎక్కువసేపు  
పట్టలేదు...

ఈ అక్కగారి మాటలను బట్టే, ప్రసాదు తన నెందుకు  
వీసుకొచ్చిందీ తెలిసిపోయింది. ఇప్పుడు తనేమిటి చెయ్యడం?

శకుంతల కేమీ తోచలేదు. రెండు చేతులతోనూ  
ముఖాన్ని కప్పకొని బావురుమని ఏడ్చింది.

'ఎందుకు చెల్లీ ఏడుస్తున్నావ్?' అన్నాడు ప్రసాదు.

శకుంతల మాట్లాడలేదు. ఏడుపు మాననూ లేదు. అతి నికి దూరంగా మాత్రం జరిగింది.

‘ఊరుకో చెల్లీ! అక్కయ్య బావగూడా నన్నింకా అర్థంచేసుకోలేదు. అందుకే, వా రలా అపోహపడ్డారు. తెలిసీ తెలియక, ఏదో అన్నారు! అందుకోసం నువ్వీలా మనస్సు కప్పపెట్టుకోవడం బాగా లేదమ్మా! నామాటవిను- నువ్వేమీ అనుకోకు. పెద్దవారు-మననోమాట అసదగ్గవారు- అక్క కోప్పడితే, చీల్లెలు ఇలా ఏడవడం బావుంటుందా?’ అన్నాడు ప్రసాదు, ఉబుకుతున్న కన్నీటిని ఆపుకొంటూ.

‘మీరేమీ మాట్లాడకండి! నాకన్నీ తెలుసు. మీరిలాంటి నీచులని తెలిస్తే, స్వామివారు మీతో ఎంపిడెండరు. ఎన్నో కల్లబాల్లి మాటలను చెప్పారు. కళ్ళంట నీళ్ళుగూడా పెట్టుకొన్నారు. మీ నటననుచూసి, అందరూ నిజమే ననుకొన్నారు..నన్నిలా ఎందుకు నాశనం చేస్తారు? నేనుచేసిన అపరాధ మేమిటి?...ప్రసాదుగారూ! తల్లితండ్రి లేనిదాన్ని, ఏదిక్కు లేని అనాధను, నన్నిలా మోసగించడం ధర్మంకాదు! మీకూ తోబుట్టువున్నది. ఆమె నెవరైనా, ఇలా నమ్మించి మోసగిస్తే, మీ హృదయం ఎలా ఉంటుంది? నా కెవ్వరూ లేరనేగదా, ఇలా సాహసించారు!...మీరింకేమీ మాట్లాడకండి! నాకంతా తెలుసు.నాదోవన నన్ను పోనీండి!’

ప్రసాద్ కొన్ని నిమిషాలు ఏమీ మాట్లాడలేదు. ఉన్నట్టుండి అతని ముఖం కందిపోయింది. కన్నులు నిప్పుగోళాల్లా ఎర్రబడ్డాయి. మనిషి నిలుచునా వణికిపోతున్నాడు. గిరుక్కున తిరిగి చకచకా అక్కగదివైపు నడిచాడు.



‘అంతా విన్నాను!’ అన్నది సుభద్ర. ‘ఏం దూకుడుగా వచ్చావ్! కొడదామనా? పిచ్చిపిచ్చి వేషాలు వెయ్యకు. తమ్ముడివిగదా అనీ, నాఅంతవాడివిగదా అనీ, మాటల్తో పోనిస్తున్నాను. నా కంఠంలో ఊపిరుండగా నిన్నా శకుంతలతో ఉండ నివ్వను!...పైగా నువ్వేదో మోసంచేశావంటుందేమి టా భడవ! మోసగించింది అదే! బంగారంలాంటి కుర్రవాడికి మతి విరిచి వాజమ్మను చేసి కూచోబెట్టింది. ఇంకో రెండురోజులు పోతే, నిన్నే అయిదులెకుండా చేసినా చేస్తుంది. ఎంత టక్కులాడి కాకపోతే, నిన్నిలా కీలుబొమ్మను చేసి ఆడిస్తుందీ! గంగి గోవులాంటి వాడిని - ఎన్నడూ గట్టిగా మాట్లాడినవాడివి గూడా! కాదు; అలాంటివాడివి, మింగేయడాని కన్నట్టు, మీదికొస్తున్నానంటే - అదెంత విపంపోసి ఉండాలి!!

‘అక్కా!’ అని బిగ్గరగా అరిచాడు ప్రసాదు.

‘అప్పుడే పిచ్చి లక్షణాలు గూడా ఏర్పడ్డాయి...’ అన్నది సుభద్ర.

‘అయ్యో! నీకెలా చెప్ప సక్కాయ్! మీరెవ్వరూ నన్ను అర్థంచేసుకోవడంలేదు. మీ మూర్ఖత్వంవల్ల శకుంతల బాధపడుతోంది! తను తిరిగి ఆశ్రమానికి వెడతా నంటోంది.’

‘లక్షణంగా పొమ్మను. అసలు నేనే వెళ్ళగొడదామనుకొంటున్నాను...దానంతటదే పోతానంటే సంతోషించక ఏడుస్తావెందుకురా? మహారాజుగా వెళ్ళమను, కావలిస్తే ఇప్పుడే వెళ్ళి స్టేషన్ లో కూచోమను!’ అన్నది సుభద్ర.

‘వ్చ’ అని చప్పరించాడు ప్రసాదు.



‘లాభంలేదు. ఈ రహస్యం నీకు చెప్పకుండా ఉండామనే అనుకొన్నాను. చెప్పి నీ మనస్సును బాధ పెట్టగూడదనుకొన్నాను. కానీ, మీరు నన్నలా ఉండనివ్వడం లేదు...’ అన్నాడు ప్రసాదు.

సుభద్ర ఆశ్చర్యంగా తమ్ముడు కేసి చూసింది.

ప్రసాదు ఓ నిమిషం నేలకేసి చూసి, ఘోరక్రుశితలెత్తి అక్కకళ్ళల్లోకి చూస్తూ, ఆమె రెండుచేతులుగా పట్టుకొని, ‘అక్కాయ్! ఈ సంగతులన్నీ నీతో చెప్పవలసివచ్చినందుకు బాధపడుతున్నాను...! ముందోమాట నా కివ్వాలి... అమ్మను - ఊమించగలవా అక్కా?’ అన్నాడు ప్రసాదు!

సుభద్ర వెర్రిదానిలా తమ్ముడికేసి చూసింది. మాటరాక, ఊమించగల నన్నట్టు తల పంకించింది.

ప్రసాదు నిట్టూర్చి, గొంతు సరిచేసుకొన్నాడు.

‘ముందుగా అమ్మకు మామూలు జ్వరమే వచ్చింది. క్రమంగా అది టైఫాయిడ్ గా మారింది. అప్పుడే నేను మీకు తెల్సిగాం యిచ్చాను. మీరు, మరో రెండురోజులకు వస్తారనగా, ఈ సంఘటన జరిగింది. ఒకరోజున...

\* \* \* \*

చార్వతమ్మ మంచంలో అటూ ఇటూ కొట్టుకులాడుతోంది. ‘డాక్టరుగూడా చాలా ప్రమాదమనీ, గండంగడవడం కష్టమనీ చెప్పాడు. అయినా మానవ ప్రయత్నం చేదామన్నాడు. ప్రసాదుకు కాటూ చెయ్యూ ఆడడం లేదు. ఒంటరిగాడు. అంతకు క్రితం, ఇలాంటివి అనుభవం లేనివాడు. మరీ రెండు రోజులనుండి, పరిస్థితి మరింతగా విషమించింది.

డాక్టరును పంపి వచ్చేసరికి తల్లి కుమిలి కుమిలి ఏడుస్తున్నది.

‘ఎందుకమ్మా ఏడుస్తావ్?’ అన్నాడు ప్రసాదు. అన్నాడే గాని అతనికి దుఃఖం పుక్కిలింతలవుతోంది.

పార్వతమ్మ కొంచెంసేపు ఏమీ మాట్లాడలేదు. తరువాత, కొడుకు రెండుచేతులూ పుచ్చుకొని, ‘నాయనా! తల్లినీ, మహాపాపిని! ఇంతకాలమూ ఈ రహస్యం నీకు తెలియకుండా దాచాను. ఇంకా దాచి ప్రయోజనంలేదు.’ అన్నది.

‘ఏమిటమ్మా ఆ రహస్యం?’ అన్నాడు కొడుకు.

‘నన్ను మనస్ఫూర్తిగా క్షమిస్తావా నాయనా?’

‘ఏం మాటలమ్మా అవి? నేను నిన్ను మన్నించడమేమిటి?’

పార్వతమ్మ కళ్ళల్లో గిర్రున నీళ్ళు తిరిగాయి...

అంతే! అంతకుదప్ప ఆమె ఏమీ మాట్లాడలేదు. ప్రసాదుగూడా మాట్లాడించాలని ప్రయత్నించలేదు. ఆ మధ్యాహ్నమే ఆమె చనిపోయింది. మృత్యునంటే ఏమిటో, అదెంత సిశ్శబ్దంగా ప్రాణాన్ని హరించివేస్తుందో, ప్రసాదు మొట్టమొదటిసారి గమనించాడు...

కర్మకాండలన్నీ పూర్తయ్యాయి. బంధువు లందరూ ఒకరొకరే వెళ్ళిపోయారు. అమ్మతాలూకు చర్యలను జ్ఞాపకం చేసుకొంటూ, ప్రసాదు కుమిలిపోతున్నాడు. ఆమె ప్రాణ ప్రదంగా దాచుకొనే దేవతార్చన పెట్టె తీసినప్పుడు, అందులో ఓ కాయితం కనిపించగా తీసి చదివాడు.

‘నాయనా !

‘మీనాన్న చనిపోయేనాటికి, నువ్వు, అక్క-య్య, చిన్నపిల్లలు; ఈసంసారాన్ని నేనొక్కదాన్నే ఈదుకురావాలి సాచ్చింది. నీ చిన్నతనంలో మన ఉళ్ళో సోమసుందరంగారనే ఆయన ఉండేవాడు. మన వ్యవహారాలన్నీ ఆయనగారే చూస్తుండేవాడు. ఆయన అనుకోకపోయినట్లయితే, ఈ అస్తి మనచేతికి చిక్కేదికాదు. పిల్లలకు లేకుండా పోతుందనే అభిప్రాయంతోనే, ఆయనచెప్పినట్లల్లా చేశాను. ఆయనకు లొంగి పోయాను. నాయనా! ఈ విషయాలన్నీ నీకు చెప్పడం ఎట్లాగా అని, నాలో నేను చాలాకాలం మధనపడ్డాను. ఇంత కాలం ఈ రహస్యం, జాగ్రత్తగా కాపాడుతూ వచ్చాను. నా మరణానంతరమే, ఈ పుత్తరం నీ చేతికి చిక్కుతుందిగనుక, అప్పుడు నువ్వు దూషించినా, భూషించినా, నాకు తెలియదనే నమ్మకంతోనే ఇలా రాస్తున్నాను.

‘సోమసుందరంగారి సాహచర్యంవల్ల, తిరిగి నేను తల్లి నయ్యాను. ఆయన దాన్ని మాపుచేయాలని చాలా ప్రయత్నించాడు. నేనే అంగీకరించలేదు. గ్రామంలో గుసగుసలు రేగాయి. అందరూ మనల్ని వెలివేశారు. వీధిలోకొస్తే, కాకుల్లా పొడిచి చంపుతున్నారు. అక్కడ వుండలేకపోయాను.

‘అందుకే ఉన్న ఆస్థినంతా అమ్మకొని, ఈ దూర దేశం రావడం జరిగింది. మీనాన్న మరణానంతరం పుట్టిన ఈ బిడ్డను ఏంచేయాలో నాకుతోచలేదు. విడిచిపెట్టడానికి చేతులు రాలేదు. చాలా రోజులు, అలానే ఆలోచిస్తూ ఉండి పోయాను! బిడ్డ రోజురోజుకూ ఏపుగా ఎదుగుతున్నది. ఇద్దరు

బిడ్డలను పెంచిన చేతులతో, నా మూడవ బిడ్డను చంపలేక పోయాను. అమాయకంగా నవ్వుతూ, బుల్లిబుల్లి చేతుల్ని, కాళ్ళను గాలిలో ఆడిస్తూ, నన్ను చూసినప్పుడల్లా కేంతలాడే ఆ పసిపాపను, నవల లేక నాలో నేను కుమిలిపోయాను. రాత్రిం బసళ్ళు, ఆ పసిదాన్ని తలుచుకొని, పరితపించాను...

‘కానీ, తప్పనిసరైంది! లోకంఘోర రాక్షసిలాగా నన్ను కనిపెట్టి ఉంది! అదీగాక, నువ్వు నీ అక్క పెరుగుతున్నారు. మీరు పెద్దవారయ్యాక, ఈ సంగతి తెలిస్తే, ఎంత బాధ పడతారోననీ, మీ భవిష్యత్తు ఎలా మారుతుందోననీ, నాకు భయమేసింది! అందుకే, నా మాతృహృదయాన్ని చంపుకొన్నాను. నా పెద్దపిల్లల ఊమం కోసం, నా మూడవపిల్లను అనాథను చేశాను. రాక్షసిలాగా ప్రవర్తించాను...ఎవరో ఆనందస్వామి పేరు నాకు చెప్పారు. ఒకనాటి తెల్లవారు ఝామున, ఆ బిడ్డను, ఆశ్రమం దగ్గర విడిచి వచ్చాను.

‘ఇప్పుడు నీ చెల్లెలు ఆ ఆశ్రమంలోనే ఉంది. ఆమెకు ప్రతి సంవత్సరం నేను ఏదో కానుకలు పంపుతూనే ఉన్నాను. కానీ ఈ ఏడు నేను పంపలేకపోయాను. నా బిడ్డను కడసారి చూదామన్న ప్రయత్నం గూడా నెరవేరలేదు... ఈ జీవితంలో అది సాధ్యపడదని నాకు తెలుసు. కన్న బిడ్డను, చేతులారా పెంచుకొనే భాగ్యం నాకు లేకపోయింది. లోకానికి జడిసి నా బిడ్డను అనాథను చేశాను...ఇప్పుడు నీ చెల్లెలి బాధ్యతను నీ కప్పగిస్తున్నాను. ఆమెను పాల ముంచుతావో, నీట ముంచుతావో, నీదే భారం! నేను చాలా తప్పులు చేశాను. అయినా నన్ను క్షమించు. —అమ్మ



ఉత్తరం చదవడం పూర్తయింది. ప్రసాద్ పనికి పోయాడు. చెప్పలేనంత ఆవేశం వచ్చింది. 'అమ్మా' అని బిగ్గరగా కేకవేశాడు. ఆ కేకకు గది గోడలు ప్రతిధ్వనించాయి.

\*

\*

\*

'అక్కయ్యా! ఆ మరునాడే నేను ప్రయాణమయ్యాను. ఆనందస్వామివారికి, ఆ ఉత్తరం చూపించాను. ఆయన, శకుంతలను నా వెంట పంపారు. చాలా సంవత్సరాల తరవాత, మనకు దొరికిన చెల్లిని నీకు చూపెడదామనీ, ఈ ఆనందంలో, నువ్వు భాగం పంచుకొంటావనీ, నేను శకుంతలను ఇక్కడకు తీసుకొచ్చాను. నువ్వు నన్ను మరోలా అర్థంచేసుకొన్నావు. ...అక్కా! అమ్మ, తను చేసిందేమిటో మనకు చెప్పింది. ఆమె నిప్పుడు దూషించడం మంచిది కాదు. తన బిడ్డలే తనను మయ్యబట్టడాన్ని, ఏ తల్లి హృదయమూ సహించలేదు. అమ్మ చేసింది చెడ్డపనే అయినా, నువ్వు అమ్మను తమిం చాలి అక్కా! లేకపోతే, ఆమె ఆత్మ ఖోభించిపోతుంది.' అన్నాడు ప్రసాదు గద్గద స్వరంతో.

సుభద్రకు పిచ్చిచూపులుపడ్డాయి!

'అమ్మ మంచిది! చాలా మంచిది! తమ్ముడూ! అమ్మ చాలా మంచిది!' అన్నది సుభద్ర, తమ్ముడి భుజంమీద తల అంచి వెక్కి వెక్కిపడుతో. ఎంత మంచిది గాకపోతే, నేను చేసిన తప్పును, తనమీద వేసుకొంటుంది అమ్మ!...అమ్మా! నువ్వు మంచిదానివి! చాలా మంచిదానివి!!' అని భోరుమని ఏడ్చింది సుభద్ర.



## అ దై కం ప

నే నేదో మహా అనుభవం ఉన్నవాణ్ని కాదుగానీ, రకరకాల మనుషులతో నాకూ పరిచయం వుంది. కొందరితో స్నేహంచేశాను. కొందరిని ఆపులుగా భావించాను, ఇంకో బాపతు జనాన్ని వుంచవలసినంత దూరంగానూ వుంచాను. లోకంలో రకరకాల మన స్తత్వాలున్నవా రుంటారని, నాకు ప్రత్యేకంగా చెప్పనవసరం లేదు. ఎందుకంటే—నాకున్న పరిచయస్థుల్లో, చాలా రకాలవారూ, అనేక వర్గాలకు చెందిన వారూ వున్నారు. వారి వారి అభిప్రాయాలతో, నాకు ఏకీభావం కుదరని సందర్భాలు బొచ్చేడున్నాయి. అంతమాత్రాన వారంతా నా విరోధులని, నే నెట్లా అనను ?

ఎవరి గొడవ వారిదీ, ఎవరి కష్టసుఖాలు వారివీను! నేను అర్చేవాణ్ని తీర్చేవాణ్ని కాదు. ఇట్లా సరిపెట్టుకొనే, నేను శివరామయ్యగార్ని ఏమీ అనేవాణ్ని కాదు. చూడటానికి శివరామయ్య చాలా సాత్వికుడుగానూ, మాంచి వ్యవహార వేత్తగానూ వుండేవాడు. భాగ్యమ్మగారు గూడా ఆయనకు తగ్గదేననిపించింది. అదీగాక — వాళ్ళు చాలాకాలం క్రిందటే మద్రాసులో స్థిరపడిపోయిన తెలుగువాళ్ళు. సగం అందుకే నే నా యింట్లో ప్రవేశించాను.

ఏదైనా తింటుగానీ రుచీ తెలియదు. దిగితేగానీ లోతు తెలియదు. ఆ యింట్లో మూణ్నెల్ల పాటు, అప్పనంగా, నే నుండకపోయినట్లయితే, శివరామయ్య ఇలాంటివాడని—హరి హరాదాలు చెప్పినా నమ్మేవాణ్ని గాదు. పైకి సాధువులుగా కనిపించే వారిలో, ఎంతటి రాక్షసత్వం దాగివుండటానికి అవ

కాశం వుందో, ఆయన్ను చూసిందాకా, నాకు తెలియదు.

భార్య భర్తలన్న తరవాత, మాటామాటం రానడమూ, కీచులాడుకోవడమూ సహజం కావచ్చు. వాళ్ళిగొడవతో మనకెందుకులెస్తూ—అనే; వాళ్ళి కీచులాటల్లో నేను వేలుబెట్టేవాణ్ని కాదు, నా భార్యను గూడా అటు కేసి వెళ్ళవద్దని గట్టిగా చెప్పాను.

భార్యల్ని వేపుకుతినడం గూడా వ్యాధి కిందకే వస్తే, శివరామయ్య ఆ జబ్బుతో బాగా తీసుకొంటున్నవాడికిందకే వస్తాడు. ఆయన పెళ్ళాన్ని అనరాని మాటలనే వాడు. నిమిష నిమిషానికీ కొట్టబానికి మీది మీదిక పోయ్యేవాడు. ఆయన్ను కాసేపూ ఇల్లు యుద్ధరంగంలా ఉండేది.

నే నది చాలాకాలం భరించాను. చాలాకాలం పస్తాయించాను. ఆఖరికి వుండబట్టలేక, ఒక రోజున తేగ బడ్డాను.

‘అది నా స్వంత విషయం! ఇందులో మీ జోక్యమేమీ లేదు.’ అన్నా డాయన.

ఇలాంటి సమాధానమే నస్తుందని నాకు తెలుసు. అప్పుడు నేను నోరుమూసుకోవలసినస్తుందని గూడా తెలుసు. ఇన్ని తెలిసి గూడా మరెందుకు తలదూర్చానయ్యా—అని, నన్నడక్కండి! భాగ్యమ్మ పడే చిత్రహింసలు చూడలేకనే తలదూర్చాను.

నే నలా జోక్యంచేసుకోవడం చాలా మంచిదే అయింది. శివరామయ్య పెళ్ళాన్ని కాల్చుకుతినడం తగ్గిపోయింది. ఓ మంచిపని చేశానన్న సంతృప్తి కలిగింది.

అయితే ఇంతకు రెండింతలు, ఆమెను రహస్యంగా వేధించుకుంటున్నాడని. భాగ్యమ్మ గారు చెప్పిందాకా నాకు తెలియదు. ఆమె నా దగ్గర, తన సొదంతా వెళ్ళబోసుకొంది.

‘అయ్యో, నాయనా! నువ్వలా నన్ను వెనకేసుకురాక పోయినా బాపూమ్మ’ అని కంటతడి బెట్టుకొంది భాగ్యమ్మగారు.

‘ఏమయిందేమిటండీ?’ అన్నాను.

‘ఆ పాపిష్టి మాటలన్నీ నా నోట మళ్ళా ఎందుకు చెప్పిస్తావు నాయనా!’ అన్నదామె, తప్పుకొంటూ.

నేను మా ఆవిణ్ణు పిలిచి ఆడిగాను!

‘ఆ! ఈ మొగజాతి కేముందీ! పెళ్ళాల్ని కాల్చుకు తినడం మొక్కటే చేతవును.’ అన్నదావిడ.

‘అది సరేనే! భాగ్యమ్మగారు నన్ను చూసి, కళ్ళనీళ్ళు పెట్టుకొంటుందేమి? నేనేం చేశాను?’ అన్నాను.

‘అప్పటికీ నేను ఒద్దు మొర్రో అంటుంటిని. నా మాట విసకపోతిరి. అసవసరంగా పెళ్ళి వేలుపెడితిరి. ఇప్పుడు భాగ్యమ్మగారి పీకలమీదకొచ్చింది... అదిగాదండీ! మంచి వాళ్ళతో మంచి గానీ, ఇలాంటి లుచ్చాలతో మంచేమిటండీ నా బాంద? ‘వాడికీ నీకూ ఏమీలేకపోతే, వాడెందుకు నీ తరపున వస్తాడూ’ అన్నాట్ట శివరామయ్య. ‘ఈ ఉద్దేశ్యంతో నేనా, వాడిదగ్గర అడ్పాన్సు పుచ్చుకొన్నదీ!’ అన్నాట్ట. ‘ఇలా ఎంత కాలం నుంచి రంకు సాగిస్తున్నావ్?’ అన్నాట్ట. ఆ మానవురాలు, నిన్నున్నుంచీ, గంగ ముట్టకుండావుంది! మీరేం చేసినా ఇలాగే చేస్తారు. దోవనబొయ్యే తద్దినాన్ని నెత్తికి చుట్టుకొ

న్నారు. అనుభవించండి!' అన్న దావిడ.

భార్యల్ని అనుమానించే భర్తలు నాకు తెలుసు. అలాంటి భర్తలు, పెళ్ళాల్ని పెట్టే రంపకోత నాకు తెలుసు. కానీ ఇదేమిటి? ఆవిడకు నాకు పొత్తేమిటి? కనీసం ఆవిడ కొడుకు వయస్సు గూడా నాకు లేదే?

శివరామయ్య ముఖం చూడ్డానికే ఊోకేసింది. ఇలాంటి దగుల్బాజీ కొంపలో ఒక్క ఊణం గూడా వుండగూడదను కొన్నాను. ఇప్పుడే ఇంతమాట అన్నవాడు—రేపు ఇంకే మైనా అంటాడు.

ఆ తెల్లవారే, ఇంకో ఇంట్లోకి మారాను. కనీసం మాట మాత్రమైనా 'ఎందుకు మారుతున్నా' రని శివరామయ్య అడగలేదు. ఆయన ముఖం చూస్తే, 'ఈ పీడా ఎప్పుడు వదిలిపోతుంది భగవంతుడా' అన్నట్టుంది.

అయితే వారం తర్వాతగానీ నాకు అసలు సంగతి తెలియలేదు. నేనుఖాళీచేసిన సాయంత్రమే నాకంటే పదిహేను రూపాయల ఎక్కువ అద్దెకు శర్మ ఆ యింట్లో చేరాడు.

శివరామయ్య, భార్యను ఎందుకు అనుమానించిందీ అప్పుడు నా కర్ధమయింది. రేపు శర్మకన్న మరో అయిదు రూపాయలు ఎక్కువించేవాడు దొరికినప్పుడు, శివరామయ్య, మళ్ళీ భార్యను అనుమానిస్తాడు. ఆవిడ శర్మముందు, మళ్ళీ కళ్ళ వెంట నీళ్ళు పెట్టుకొంటుంది.

నాకు పట్టుకొన్న బాధల్లా ఒక్క పే? మొగవాడు గనక శివరామయ్య ఏదో అఘోరించాడు; ఈ భాగ్యమ్మకెట్లా బుద్ధిలేదా — అని?